

انوارالعیون


حالات زندگی شاہ احمد عبدالحق ردولوی چشتی صابری



تصنیف لطیف حضرت عبدالقدوس گنگوہی چشتی صابری
زیراہتمام: زیراحمد گلزاری، اسلام آباد

**Collection of Prof. Muhammad Iqbal Mujaddidi
Preserved in Punjab University Library.**

**پروفیسر محمد اقبال مجددی کا مجموعہ
پنجاب یونیورسٹی لاہوری میں محفوظ شدہ**





Marfat.com

اللَّهُ يَجْتَبِي مَنْ يَشَاءُ وَ يَهْدِي إِلَيْهِ مَنْ يَشَاءُ

حمد خدائے قادر و نیچوں کے دریں زمان سعادت مضمون کتاب متطاب مشتملہ حالات و کرامات
غوث الواصلین ناصر الحق والدین حضرت شیخ احمد عبد الحق رد ولی قدس سرہ،... مسمی

الدر المکنون



فی ترجمہ

النوار العيون

مصنفہ شریعت پناہی طریقت دستگاہی حضرت شاہ عبدالقدوس گنگوہی رحمۃ اللہ تعالیٰ
از اہتمام احقر الانام محمد عبدالاحد عفاف اللہ عنہ ماہ رمضان المبارک ۱۴۳۱ھ

کر مطبوع مجتبائی واقع دہلی مطبوع شاہ

طبع موجودہ: زیر اہتمام زیر احمد گلزاری ۳۶۳ شریٹ ۲۳، جی ۲۹ اسلام آباد
رمضان المبارک ۱۴۲۳ھ نومبر ۲۰۰۲ء

نام کتاب:

انوار العيون (فارسی)

129058

اردو ترجمہ

حالاتِ زندگی شاہ احمد عبدالحق ردولوی چشتی صابری
تصنیف لطیف حضرت عبدالقدس گنگوہی چشتی صابری

تاریخ اشاعت:

اپریل 2003ء

500

تعداد:

کمپیوٹر کمپوزنگ:

سید عبدالرشید قادری، راولپنڈی

مطبع:

ڈاٹ لائنز پرنٹرز، اسلام آباد

قیمت:

120/- روپے

ملنے کا پتہ:

(۱) نظامی کتب خانہ، بابا صاحب بازار، پاک پتن

(۲) مکتبہ نبویہ، گنج بخش روڈ، لاہور

(۳) زیر احمد گلزاری، 464، سڑیت 63، جی 9/4، اسلام آباد

فون: 051-226 1708

زیر اهتمام:

زیر احمد گلزاری، اسلام آباد

انساب

میں اپنی یہ حقیری کاوش

محترم المقام مخدوم علام الدین علی احمد صابر رحمۃ اللہ تعالیٰ علیہ

کی نذر کرتا ہوں

زبیر احمد گلزاری

گر قبول افتداز ہے عز و شرف

بسم اللہ الرحمن الرحیم

اللہ تعالیٰ کی حمد و شکر کے ساتھ اس کا شکر گزار ہوں جس نے توفیق دی کہ اس سال عمرہ کی سعادت سے نوازا اور رمضان المبارک کے دوران یہ سطریں مدینہ منورہ حضور پاک ﷺ کے روضہ ااطہر کے پہلو میں بیٹھ کر تحریر کر رہا ہوں۔

ولیائے کرام نے اسلام کے پھیلانے میں جو کردار ادا کیا اس کے منبع حضور پاک علیہ الصلوٰۃ والسلام ہی ہیں اور حضرت خواجہ معین الدین چشتی رحمۃ اللہ تعالیٰ علیہ کو بھی حضور پاک ﷺ نے مدینہ منورہ میں ہی ہند کی ولایت عطا کی اور حضرت خواجہ صاحبؒ نے اپنے زمانہ میں تقریباً نوے لاکھ لوگوں کو مشرف بہ اسلام کیا۔ اس کے بعد یہ سلسلہ جاری و ساری رہا اور اس سلسلہ سے ہی سلسلہ چشتیہ صابریہ معرض وجود میں آیا جس کے سرخیل حضرت مخدوم علاء الدین علی احمد صابر رحمۃ اللہ علیہ کلیر شریف میں رونق افروز ہوئے۔

اپنی اس پہچان کے بعد کہ میرا تعلق بھی والدین کی طرف سے صابری سلسلہ سے ہے اور انہوں نے مقرب پور، کلیر شریف سے ہی پاکستان ہجرت کی تھی۔ یہ میرے والدین ہی کافیض اور ان کی دعاؤں کا نتیجہ ہے کہ سلسلہ صابری سے قلبی تعلق پیدا ہوا اور اشتیاق ہوا کہ سلسلہ صابری کے متعلق زیادہ معلومات حاصل کی جائیں۔ اس ضمن میں کتابوں کی تلاش شروع کی جس میں سلسلہ صابری کے متعلق معلومات فراہم کی گئیں تھیں۔ گو کہ متعدد نئی کتب زیر نظر آئیں لیکن احقر کی تشکیل دور نہ ہو سکی کیونکہ ان میں جزیات کا فقدان تھا جو کہ پرانی اور مستند کتب کا خاصہ ہوتا ہے اور جو کہیں دستیاب نہ تھیں۔

پاکپڑن شریف میں حاضری کے موقع پر محترم صدر صاحب، نظامی کتب خانہ، بابا صاحبؒ

بازار والوں نے انوار العيون کی عکسی جلد از راہ محبت عنایت فرمائی۔ ان کے فرمانے کے مطابق بھارت سے یہ نسخہ حاصل کیا گیا تھا۔ نسخہ انوار العيون حضرت عبد القدوں گنگوہیؒ کے پڑادا پیر حضرت احمد عبد الحق رد ولی رحمۃ اللہ علیہ کی سوانح حیات پر مشتمل ہے اور ان دونوں حضرات کا تعلق سلسلہ چشتیہ صابریہ کے اکابرین میں سے ہے۔

اسی دوران تحقیق سلسلہ چشتیہ کی پرانی کتابوں کا مطالعہ کرنے پر انکشاف ہوا کہ حضرت خواجہ معین الدین چشتی رحمۃ اللہ تعالیٰ علیہ کی کتاب ”گنج اسرار“ جوانہوں نے اپنے مرشد کی ہدایت پر سلطان شمس الدین التمش رحمۃ اللہ علیہ کی رہنمائی کے لئے تحریر کی تھی اس کا بھی تک اردو ترجمہ نہیں ہوا تو خادم نے نیت کی کہ اس کتاب کا بھی اردو ترجمہ کرو اکرشائع کیا جائے۔ یہ کتاب اس وقت فارسی مخطوطوں سے ترجمہ ہو رہی ہے اور انشاء اللہ جلد ہی شائع ہو جائے گی۔ یہاں پر مختصر اسلسلہ چشتیہ کے سلوک کے پندرہ مقامات اور چودہ علوم ”گنج اسرار“ سے پیش خدمت ہیں جو کہ خادم کے خیال میں کتاب گنج اسرار کا نچوڑ ہیں تاکہ اس خزانہ کا بنیادی تعارف ہو جائے۔

چشتیہ سلسلہ کے پندرہ مقامات سلوک

اول مقام: تائبان یعنی توبہ۔ اشارہ حضرت آدم علیہ السلام
دوم مقام: عابدان یعنی عابد۔ اشارہ حضرت اوریس علیہ السلام
سوم مقام: زاہدان یعنی زہد۔ اشارہ حضرت موسیٰ علیہ السلام
چہارم مقام: صابران یعنی صبر۔ اشارہ حضرت ایوب علیہ السلام
پنجم مقام: راضیان یعنی راضی بہ رضا۔ اشارہ حضرت عیسیٰ علیہ السلام
ششم مقام: قانعان یعنی قناعت۔ اشارہ حضرت یعقوب علیہ السلام
هفتم مقام: مجاهدان یعنی مجاهدہ۔ اشارہ حضرت یوسف علیہ السلام
ہشتم مقام: متکران یعنی فکر۔ اشارہ حضرت یوسف علیہ السلام
نهم مقام: شکستگان یعنی شکستہ۔ اشارہ حضرت شعیب علیہ السلام
دهم مقام: مرشدان یعنی رشد و بدایت۔ اشارہ حضرت شیث علیہ السلام
یازدهم مقام: صالحان یعنی صالح۔ اشارہ حضرت نوح علیہ السلام
دوازدهم مقام: مخلصان یعنی خلوص۔ اشارہ حضرت داؤد علیہ السلام
سیزدهم مقام: عارفان یعنی عارف۔ اشارہ حضرت خضر علیہ السلام
چہاردهم مقام: شاکران یعنی شاکر۔ اشارہ حضرت ابراہیم علیہ السلام
پانزدهم مقام: محبان یعنی محبت؛ اشارہ حضرت محمد صلی اللہ علیہ وآلہ وسلم

چشتیہ سلسلہ کے چودہ علوم

- | | | | | |
|----------------|---------------|---------------|---------------|-------------|
| ۱۔ علم شریعت | ۲۔ علم فقہ | ۳۔ علم حکمت | ۴۔ علم فضل | ۵۔ علم یقین |
| ۶۔ علم تحریرات | ۷۔ علم نجوم | ۸۔ علم مراقبہ | ۹۔ علم موسيقی | ۱۰۔ علم طب |
| ۱۱۔ علم توحید | ۱۲۔ علم طریقت | ۱۳۔ علم حقیقت | ۱۴۔ علم لدنی | |

نوت نمبر ۱: کتاب بہشت بہشت میں دلیل العارفین مجلس نمبر ۹ صفحہ ۱۰۵ پر حضرت خواجہ معین الدین چشتی رحمۃ اللہ علیہ کے ملفوظات میں درج ہے کہ ”مشائخ نے سلوک کے سودا جہ مقرر کئے ہیں“، پھر فرمایا کہ ”خاندان چشت میں بعض نے پندرہ مقام مقرر کئے ہیں“۔ سلسلہ چشتیہ کے سلوک کی سومنازل کی تلاش ہے اگر کوئی صاحب اس میں مدد کر سکیں تو ممنون ہوں گا۔ سلسلہ نقشبندی میں حضرت عبداللہ انصاریؒ نے ایک کتاب سلوک کی منازل پر ”صد میدان“ تحریر کی ہے جو خادم کے پاس موجود ہے (گلزاری)

نوت نمبر ۲: ربیع المجالس تذکرہ خواجہ محبوب رحمانیؒ (جناب شاہ محمد فاروقؒ) جو کہ سلسلہ رحمانی صابری کی کتاب کراچی سے طبع ہوئی ہے کے صفحہ ۲۵۳ پر انہی پندرہ مقامات اور چودہ علوم کی طرف جناب شاہ محمد فاروقؒ محبوب رحمانیؒ صابری نے اشارہ دیا ہے (گلزاری)

اس کتاب کی اشاعت میں جناب سید عبدالرشید قادری بخاری صاحب نے کتابت کمپیوٹر اور نظر ثانی میں اور میری دختر نسبتی مسماۃ شائستہ عذر گلزاری نے پروف ریڈنگ میں میری معاونت کی ان کا میں شکر گذار ہوں۔ سلسلہ صابری کے سجادہ نشین جناب سعید احمد صابری صاحب (اوکاڑہ) اور جناب شیمیم صابر صابری زیب سجادہ کلس شریف نے جو میری ہمت افزائی کی ان کا بھی شکر گذار ہوں۔

ندیہ احمد بھجویری صاحب کا بھی شکر گذار ہوں کہ انہوں نے لمحہ بہ لمحہ میری رہنمائی فرمائی۔

اللہ تعالیٰ کے کرم، حضور پاک ﷺ کی محبت اور حضرت مخدوم علام الدین علی احمد صابر برحمۃ اللہ علیہ کی عقیدت سے معمور ہو کر کتاب ہذا کو اس کے اصلی متن کے ساتھ دوبارہ اشاعت کی جسارت کی ہے۔ امید ہے کہ وابستگان سلسلہ چشتیہ صابری خصوصی طور پر اور دیگر احباب عمومی طور پر اس سے کما حقہ، فیض حاصل کریں گے اور خادم کو اپنی دعاؤں میں یاد رکھیں گے کہ رب العزت اس خادم کو سلسلہ چشتیہ صابری کی مزید کتب کو آپ کی خدمت میں پیش کرنے کی سعادت حاصل ہو۔

احقر

مدینہ منورہ ۲۲ رمضان المبارک ۱۴۲۳ھ

نومبر ۲۰۰۲ء (جمعة الوداع)

(کتابت کمپیوٹر: رشید قادری راولپنڈی)

فہرست

الف

- ۱ دیباچہ مترجم کتاب بہذا.....
- ۵ دیباچہ مصنف علیہ الرحمۃ.....
- ۹ باعث تصنیف و تالیف.....
- ۹ حضرت شیخ کی اشتیاق تہجد کا ذکر.....
- ۱۰ حضرت شیخ کے بارہ میں شیخ تقی الدین کی تعلیم کی کیفیت.....
- شیخ علیہ الرحمۃ کا شیخ تقی الدین کی زوجہ سے اپنی تعلیم کی نسبت شکوہ کرنے
- ۱۱ اور حضرت کا دہلی میں ایک شہزادہ سے ملاقات.....
- ۱۲ حضرت شیخ کا تلاش پیر طریقت میں پانی پت پہنچنا اور شیخ جلال الدین کبیر الاولیاء سے ملاقات ہونا.....
- ۱۳ حضرت شیخ کا نام میں بی بی فاطمہ کے مکان پر رہنا.....
- ۱۴ حضرت شیخ کا نام میں ایک دیوانہ سے محبت رکھنا۔ نیزان کا خواب دیکھنا اور نام کا اجزنا.....
- ۱۵ آپ کا براہ پانی پت بدایوں جانا اور لوگوں کو سات سات باراذا نیں کہنے سے منع کرنا
- شہر پنڈوہ کی مسجد میں جانا اور لوگوں کو سات سات باراذا نیں کہنے سے منع کرنا
- اوہ آپ کا پنڈوہ میں ایک داشمند سے ملنا.....
- ۱۶ شہر پنڈوہ میں سے بادشاہ کا قلندرؤں کو نکالنا اور حضرت کا جانا.....
- ۱۷ آپ کا پنڈوہ میں دریا کے کنارہ شیخ نور الدین کی ملاقات کا قصد ہونا.....
- ۱۸ شہر بہار میں آپ سے دیوانوں کا ملنا اور رمز انصیحت کرنا.....
- ۱۹ کتیا کے بچہ دینے پر تمام شہر کی دعوت اور شیخ جمال کا گلہ.....
- ۱۹ شیخ کا فتح اللہ اودھی کو رمز انصیحت کرنا.....

- ۲۰ آپ کا زین الدین سے ملاقات کرنا.....
- ۲۱ سلطان ابراہیم شرقی کا چند گاؤں خانقاہ کے نام کرنا اور آپ کا اعراض.....
- ۲۲ شیخ کا سلطان ابراہیم کی ملاقات کے لئے جو پور جانا اور قاضی شہاب الدین سے ملنا.....
- ۲۳ محمد خان مقطوع رو دوی کا آپ کے داماد کو سات سو بیگھڑ میں دینا اور آپ کا اعراض کرنا.....
- ۲۴ ذکر دنیا سے شیخ کا انفور ہونا.....
- ۲۵ شیخ کا قصبه رو دوی میں آنا اور با جازت قبر شیخ صلاح مصلے اور گھڑیا کا ملنا....
- ۲۶ رو دوی کی آبادی.....
- ۲۷ رو دوی میں کفار کا آنا اور مقہور ہونا.....
- ۲۸ آپ کے ایک نئے گماشتبہ کی خیانت اور آپ کی بد دعا....
- ۲۹ خواجہ ہدا کا شیخ کی ملاقات کے لئے آنا اور گستاخانہ کلام کی وجہ سے آپ کی بد دعا سے مر جانا....
- ۳۰ ملک زکو کا داماد شیخ کو ستانا اور دنخ کی بد دعا سے مرننا....
- ۳۱ شیخ اور شیخ زکریا کا جامع مسجد میں جمع ہونا اور شیخ کی کرامات.....
- ۳۲ شیخ کے گھر میں فرزند پیدا ہونا اور شیخ کو اس کی حالت ناپسند آنے کی وجہ سے اس کا مرننا.....
- ۳۳ اہلیہ، شیخ کا عدم اولاد کی شکایت کرنا اور لڑکا ہونا.....
- ۳۴ شیخ کا اپنی موت پر قادر ہونے کا اقرار.....
- ۳۵ شیخ کا سفر کو جانا اور راستہ کی کیفیت.....
- ۳۶ شیخ کا بہار میں لکڑیاں چین کر لانا اور ایک سید کا مکالمہ.....
- ۳۷ شیخ العالم اور شیخ جمال کا لکڑیوں کی تلاش میں نکلنا....
- ۳۸ شیخ بختیار کی آزمائش.....
- ۳۹ شیخ بختیار کے مرید ہونے کی کیفیت.....

- ٣٧ شیخ بختیار کا شیخ کے حکم سے کنوں کھو دنا اور پھر بند کر دینا.....
شیخ بختیار کا سوداگری کو جانا اور راستہ میں قطاع الطريق کا ملنا اور
حضرت شیخ کی مد معنوی سے اس کا نجات پانا.....
- ٣٨ شیخ کا شیخ بختیار کو ایک مصلحت خاص سے ایسے وقت میں بلا نا کہ وہ صحبت کرنے کو مستعد تھا.....
حالت سماع میں شیخ کا قوالوں کے لئے مکان سے کچھ منگانا اور آپ کی --- کا نہ دینا
پھر آپ کا مکان میں جانا اور لڑکی دیکھ کر اسکو بخش دینا۔ پھر مریدوں کا لڑکی لے آنا اور
شیخ نے لڑکی کو پھر گھر میں دیکھ کر اودھ کو چلے جانا اور ایک ماہ کے بعد تشریف لانا.....
- ٣٩ ایک مرید کا شیخ کی خدمت میں زیارت حریم کا اشتیاق ظاہر کرنا اور آپ کا وہیں حضرت ﷺ سے ملا دینا...
٤٠ تاتار خان مقطوع قصبه روی کا آنا اور حضرت کا نصیحت کرنا.....
- ٤١ محمد خان کا حضرت سے اسپ فروشوں کا ذکر اور گھوڑوں کی تعریف کرنا اور آپ کا خریدنے
کے لئے بخیال سلطنت اجازت دینا اور اس کا محروم القسمت رہنا.....
- ٤١ حضرت کا فیض عام کے لئے دیگ پکانا اور کسی مصلحت سے پھر بند کر دینا.....
- ٤١ شیخ کا جمال گوجری اودھی کی کیفیت بیان کرنا.....
- ٤٢ حضرت شیخ کا اولیا اللہ کے مقامات بیان کرنا.....
- ٤٢ شیخ کے حکم سے دیوار کا چلنا اور شیخ جمال کے باد پانہ چلنا....
- ٤٣ شیخ کا بہرام کو کچھ مانگنے کی اجازت دینا اور اس کا خدا کو طلب کرنا.....
- ٤٣ شیخ کا شیخ برہان کو علم اور دولت دنیا و دین عنایت فرمانا اور اس کا قبول نہ کرنا اور حق کو طلب
کرنا اور کم ظرفی کی وجہ سے محروم رہنا.....
- ٤٣ شیخ کا مخلص کو ولایت دینا....
- ٤٥ الادہ دیوانہ کا خانقاہ میں آنا اور بجز شیخ و مخلص کے کسی کونہ نظر آنا.....

- مخلص کا بے اطلاع مرنا اور خبر ہونے کے بعد شیخ کا جلانا اور پھر اجازت سے مرنا.....
۲۵
- شیخ کا قنوج میں ایک دیوانہ کم گو کے پاس خط پہنچنا اور رسمیانی کیفیت ..
۲۶
- شیخ بدral الدین کا اپنے بیٹے کو نصیحت کرنا.....
۲۸
- میاں قدو و برادرزادہ شیخ نصیر الدین کی شیخ سے ارادت کا بیان
۵۱
- فضل غوری کا بیعت کے لئے آنا اور خمت آبکشی بجانہ لانے کی وجہ سے محروم رہنا.....
۵۲
- ملک شمو کا بمقصد بیعت اور حضرت سے دستار و مکبل پانا....
۵۳
- میاں فرید مرید حضرت کا جو سوداگری کرتے تھے عذر عمدہ پوشی اور حضرت کا فرمان
۵۴
- شیخ کا بہرام کے ہاتھ مجلس عالی کے پاس خط پہنچانا.....
۵۴
- قاضی خان حاکم روڈلی کے یہاں شیخ کی دعا سے لڑکا ہونا.....
۵۵
- میاں سالار کا نہایت زرق برق سے بقصد بیعت آنا اور حضرت شیخ کے فرمان سے گل کاری میں شریک ہونا.....
۵۵
- حضرت شیخ کے سکر کی کیفیت
۵۶
- حضرت شیخ اور آپ کے مریدوں کا خاتمه بالخیر ...
۵۶
- تعظیم پیراں
۵۶
- اشعار جو حضرت گاہ گاہ ذوق و شوق میں فرماتے تھے
۵۷
- شیخ کا جن مطلب کو خرقہ عطا فرمانا اور اس کا متحمل نہ ہونا
۵۷
- شیخ کا شیخ بودھی کو خلافت دینا اور اس کی گستاخی سے پھر چھین لینا
۵۷
- شیخ کی نظر باطن سے سید کبیر کا استغراق
۵۸
- شیخ کمال الدین کا زین الدین کی ملاقات کے لئے شیخ سے اجازت لینا اور آپ کے فرمانے کے موافق شاخ جاموس سے زخمی ہونا.....
۵۸

مولانا امیر احمد کا صندوق میں قرآن شریف رکھ کر ہدیہ کے لئے حضرت کی خدمت میں آنا

۵۹	اور اس کی کیفیت.....
۵۹	پر خواجہ مہین کا شیخ کے روضہ کے آگے زنا کرنا اور اسی وقت مر جانا.....
۵۹	بعض بشارت اور آپ کا کلام.....
۶۰	لفظ حق اور اس کے معنی کا بیان اور شیخ کا کمال.....
۶۲	شیخ بختیار اور حضرت شیخ کے توشہ کا ذکر.....
۶۳	شیخ کے حالات و خوارق عادات کا مفہوم و کتب متفرقہ سے ثبوت....

شمسہ حالات مجمع البرکات شیخ المشائخ

حضرت شیخ عبدالقدوس گنگوہی قدس اللہ علیہ حضرت شیخ محمد بن شیخ

واضح ہو کہ شیخ المشائخ حضرت شیخ عبدالقدوس گنگوہی رحمۃ اللہ علیہ حضرت شیخ محمد بن شیخ عارف بن شیخ احمد صاحب توشہ ۱ قدس اللہ اسرارہم کے مرید ہیں مگر نسبت اویسیہ و سلسلہء باطنی آپ کا حضرت صاحب توشہ ۲ سے ہے۔ اور انہی کے فیض باطنی سے تکمیل کو پہنچے۔ چنانچہ انوار العيون میں شیخ نے اپنے اعتقاد اور حصول فیض کا مناقب شیخ کے بعد ذکر کیا ہے۔ صاحب معراج الولایت لکھتے ہیں کہ شیخ عبدالقدوس بن شیخ اسماعیل بن شیخ صفی الدین علیہم الرحمۃ ولی مادرزاد تھے۔ لڑکپن میں بھی جو کچھ جس طرح زبان فیض ترجمان سے نکل جاتا تھا وہی ہوتا تھا۔ اکل حلال کی پابندی کی وجہ سے کھیتی کرتے تھے جو کچھ غلہ پیدا ہوتا تھا اس میں سے اس قدر کہ قوت لا یموت ہو جائے آپ رکھ لیتے تھے باقی فقراء کو تقسیم کر دیتے تھے۔

صاحب سیر الاقطاب لکھتے ہیں کہ حضرت شیخ موضع چھاج پور میں جو کہ پرگناہ پانی پت کے مضافات میں سے ہے تشریف لائے آدھی رات کے وقت عین مشغولی میں زبان سے نکلا کہ لوگو بھاگو تمہارے گاؤں میں آگ لگ گئی۔ چند بار فرمایا کسی نے نہ سن۔ آخر کار گاؤں کے پیچ میں سے آگ لگی اور تمام گاؤں جل گیا۔

صاحب اقتباس الانوار لکھتے ہیں کہ خاندان چشت میں اول سے جلال ہوتا آیا ہے مگر جب سے حضرت شیخ کے جمال کا ظہور ہوا ہے شانِ جلالیت جمالیت سے مبدل ہو گئی۔ چنانچہ آپ فرمایا ۱ ۲ ان دونوں جگہوں پر مراد حضرت شاہ احمد عبدالحق ردوالوی ہیں۔ یہ کتاب انوار العيون ان سے متعلق ہے اور تصنیف حضرت عبدالقدوس گنگوہی کی ہے (گلزاری)

کرتے تھے کہ میں نے سلسلہ چشتیہ کو اور ہی رنگ بخشنا ہے۔ پس ذات شیخ وجود کبیر! کام صداق تھے۔ مصنف سیر الاقطاب جواہر اعلیٰ میں اپنے پیر سے جو کہ شیخ جلال پانی پتی کے فرزندوں سے ہیں۔ نقل کرتے ہیں کہ فرماتے تھے کہ ایک روز میں حضرت شیخ شرف الدین بوعلی قلندر قدس سرہ کے مزار پر گیا تو شیخ کو اس طرح محسوس پایا کہ آپ کا سر مبارک تو قبر ہے اور پاؤں ایک مرد روشن ضمیر کے زانو پر۔ یہ حالت دیکھ کر میں ہبیت ناک ہوا۔ اس مرد روشن ضمیر نے مجھ کو شیخ شرف الدین رحمۃ اللہ علیہ کے قدموں پر ڈالا اور فرمایا کہ یہ میرا پیرزادہ ہے۔ پھر ایک ساعت کے بعد دونوں میری نظر سے غائب ہو گئے۔ پھر سات برس کے بعد میں نے اس شخص روشن ضمیر کو کرنال میں دیکھا اور معلوم کیا تو وہ قطب العالم شیخ عبدالقدوسؒ تھے۔ مرادہ الاسرار میں لکھا ہے کہ حضرت شیخ سلطان بہلوں کے وقت سے نصیر الدین ہمایوں بادشاہ کے وقت تک مندار شاد و تلقین پر ماہور ہے اور سلاطین وقت نے آپ کی خدمت سے فیض پایا۔ چنانچہ آپ کے مکتوبات کے جو ہر ایک سلطان کو تحریر فرمائے اب تک نقل موجود ہے۔ چنانچہ ابوالفضل نے تذکرہ اولیاء میں لکھا ہے کہ نصیر الدین ہمایوں بادشاہ کو علم و حقائق و معارف شیخ عبدالقدوسؒ ہی سے حاصل ہوا تھا۔

۱ وجود منتهی دو قسم پر ہے کبیر اور اکبر۔ اول نادر ہے کہ برسوں کے بعد حاصل ہوتا ہے۔ قطب مدار وغیرہ اس میں داخل ہیں۔ اور دوسرا نادر تر ہے اس حال کے لوگ زمانہ حضرت میں تھے قیامت تک معدود ہوں گے چنانچہ حضرت غوث الاعظیم و خواجہ معین الدین حسن سجراؒ و قطب الاقطاب خواجہ بختیار اوشیؒ و شیخ فرید الدین گنج شکر و شیخ نظام الدین بدایویؒ و شیخ عبدالقدوس گنگوہیؒ وغیرہ اس درجہ میں داخل ہیں۔ ۱۲ منہ

صاحب اخبار الاحیا واقتباس الانوار وغیرہ لکھتے ہیں کہ حضرت شیخ کے مرید اور خلفاء بہت تھے چنانچہ آپ کے خلفاء کی تعداد پانچ ہزار پائی جاتی ہے۔ اور شیخ بہورو کہ اول میں رنگریزی کرتے تھے اور آخر میں شیخ سے مرید ہوئے اور درجہ ولایت کو پہنچے۔ اور شیخ عمر اور شیخ عبدالغفور عظیم پوری اور غیرہ آپ کے خاص خلفاء میں سے ہیں۔ اور شیخ کا دریائے فیض ایسا مواج تھا کہ طالب کو ذرا سی توجہ میں ناسوت سے مرتبہ لا ہوت پر پہنچادیتے تھے اور خود ہمیشہ مشاہدہ الٰہی میں غرق رہتے تھے۔ یہ بات مشہور ہے کہ آپ کے یہاں کے دھوپی اور سائیس بھی ولی تھے اور شیخ کی اولاد بہت تھی اور سب پارسا تھے۔ مگر مولانا رکن الدین مرتبہ کمال میں سب سے بڑھے ہوئے تھے چنانچہ حضرت شیخ فرمایا کرتے تھے کہ جب خداوند کریم پوچھے گا کہ ہماری درگاہ میں کیا تھفہ لایا تو رکن الدین اور شیخ جلال تھانیسری کو پیش کر دوں گا۔ شیخ عبدالکریم بالا پیر بھی آپ کی اولاد میں کامل ولی ہوئے ہیں اور بعد شیخ کے آپ، ہی سجادہ نشین بھی ہوئے۔ حضرت شیخ ہر سلسلہ میں اجازت کامل رکھتے تھے۔ چنانچہ سلسلہ چشتیہ (صابریہ) ۲ میں شیخ محمد بن عارف سے اور نظامیہ میں، حضرت بندگی میاں شیخ بن حکیم اودھی سے اور نیز نظامیہ اور قادریہ اور سہروردیہ میں شیخ درویش بن قاسم اودھی سے خرقہ خلافت حاصل تھا۔ اور نیز تمام شجرہ تمام خانوادوں کے آپ تک پہنچتے ہیں۔ صاحب لطائف قدوسی لکھتے ہیں کہ حضرت شیخ انتقال سے تین برس پہلے ساکت ہو گئے تھے۔ کلام کرنا بالکل ترک کر دیا تھا ہر وقت مستغرق رہتے تھے جب نماز کا وقت آتا تھا اے ان کی کرامت مشہور ہیں اور لکھتے ہیں کہ ان کو حضرت ﷺ نے خواب میں یہ درود شریف تعلیم فرمایا

اللهم صل علیٰ محمد و علیٰ آل محمد بعد عدد اسمائک الحسنی ۱۲ منہ

۲ یہاں پر سلسلہ چشتیہ کے بعد صابریہ شاید ترجمہ لکھتے ہوئے رہ گیا تھا جو احرنے شامل کیا ہے (گلزاری)

تو خادم حق حق کہتا تھا تو آپ عالم سکر سے عالم صحو میں شریف لاتے تھے۔ ایک روز آپ کا پاؤں پھسلا میں آپ کو پکڑے ہوئے تھا میں نے پوچھا حضرت آج پاؤں پھسلنے کا کیا سبب؟ آپ نے فرمایا کہ دریائے فنا کی موجیں جلدی جلدی آتی ہیں ہوش میں نہیں آنے دیتیں۔

۹۳۴ھ ۱۵ جمادی الآخر کو پیر کے روز حضرت شیخ احمد صاحب تو شہ قدس اللہ سرہ کا عرس تھا اسی روز آپ کو بخار آیا پانچویں دن جمعہ کو کسی قدر رافاقہ ہوا۔ آپ نے جمعہ کی نماز پڑھی نماز پڑھ کر پھر بخار آگیا چوتھے روز ۲۳ جمادی الآخر ۹۳۴ھجری میں آپ نے وفات پائی۔ شیخ اجل کا سن وفات ہے اور نیز صاحب خزینۃ الاصفیانے بھی تاریخ لکھی ہے۔ مگر ان کی تحریر سے ایک سال کا فرق معلوم ہوتا ہے۔ قطع تاریخ یہ ہے۔

چو شیخ قدس و اقدس عبد قدوس
بملک قدس از حق یافت شاہی
زمشتاقِ جناب سالش عیاں شد دگر، مشتاقِ محبوب الہی
بگو قدوس شاہنشاہِ اقطاب
اگر تاریخ تریلیش بخواہی

دیباچہ مصنف علیہ الرحمۃ

سلام بیشمار اس آل پاک کو کہ بحکم آیہ لَا يُمَسَّهُ إِلَّا الْمُطَهَّرُونْ تزکیہ نفس و تصفیہ قلب جس کا قدماً گاہ اور أَنَّ اللَّهَ يُحِبُّ التَّوَابِينَ وَيُحِبُّ الْمُتَطَهِّرِينَ تکیہ گاہ اور الدین اَحْسَنُوا الْحُسْنَى زیادت جاہ اور عُلَمَاءِ اُمَّتِي كَانَبِيَاءَ بَنِي اِسْرَائِيل دستگاہ ہے اور ان اصحاب کرام کو جو آسمان خلافت کے آفتاب اور بروج ہدایت کے ماہتاب اور أَصْحَابِي كَالنُّجُومِ بِأَيْمَنِ اِقْتَدَيْتُمْ اِهْتَدَيْتُمْ گم شدوں کے لئے ہدایت کے ستارے اور ہادی ہیں۔ رضوان اللہ تعالیٰ علیہم اجمعین۔ حمد و صلوٰۃ کے بعد فقیر حقیر خادم الفقرا عبد القدوس حنفی گنگوہی اسماعیل بن صفائی کا بیٹا خاکروب درگاہ حضرت قطب الاقطاب تاج الاولیاء ہادی الاصفیا سلطان العارفین برہان الواصلین حضرت شیخ العالم شیخ احمد عبد الحق صاحب رو دلوی صاحب توشہ قدس اللہ سرہ العزیز اپنے اخوان الصفافی دین المصطفیٰ ﷺ کی خدمت میں عرض کرتا ہے کہ جب اس خاکسار نے خانقاہ متبرکہ اور روضہ مطہرہ حضرت شیخ مددوح میں کہ مصدق روضہ من ریاض الجنۃ کا ہے ایک مدت مدید تک اپنے آپ کو مجاہدات شدیدہ اور ریاضات مدیدہ میں پکھلا یا اور زار و نزار کیا اور بھوک پیاس کی مصیبتیں جھیلیں اور صبر کی عادت اختیار کی اور دُرّاج معیت مقام محیت میں آیا اور بلبل جان بوستان جہان سے بیخود ہو کر ترنم سرا ہوا اور اپنے دوست ہمراز کے ساتھ موافقت پیدا کی اور حالت یومئذی تحدّث اخبارها بآن ربک او حی لها ظہور میں آئی تو دل میں خیال آیا کہ کچھ حقائق و دقائق عارفان را ہ طریقت اور سالکان طریق ہدایت کے جو باعتبار حفظ گویا ہی اور زبان حال سے تعلق رکھتے ہیں احاطہ،

تحریر میں لاوں اور بطور رسالہ کے مرتب کروں۔ بعد اس کے جذب قلبی نے ادھر رغبت دلائی کہ اول تمیناً و تبرکات حضرت شیخ کے کچھ مناقب بیان کروں تاکہ یہ رسالہ بھی درجہ قبولیت کو پہنچے حسبنا اللہ نعم الوکیل نعم المولیٰ و نعم النصیر

جاننا چاہیے جبکہ حضرت شیخ العالم بحکم آیہ یا ایتھا النبی جاہد الکفار والمنافقین قول النبی ﷺ رَجَعْنَا مِنُّ الْجِهَادِ الْأَصْغَرِ إِلَى الْجِهَادِ الْأَكْبَرِ متابعت موافقت رسول اللہ ﷺ کے درپے ہو کرتیغ خونخوار سے طالبان احادیث اور سالکان صمدیت کے دشمنان قلوب کو طشت خون میں نہلاتے تھے روزمرہ یا ایتھا النفس المطمئنة ارجعي إلى ربک راضیة مرضیة اے میں داخل کرتے تھے اور اجنبہ شیاطین کا مغز نکالتے تھے اور جہان والوں کو مطابق امر قُلْ هذہ سبیلیٰ ادعوا الله علیٰ بصیرۃ آنا وَ مَنِ اتَّبَعَی طرفۃ العین میں بینائے احادیث اور شناسائے صمدیت کرتے اور ہمت باطنی سے ایک نظر میں ہمسواللہ سے عبور کرتے اور مردہ دلوں کو بخوائے الشیخ یُحییٰ وَ یُمیتُ حیات القلی بخشتے اور عاصیان وقت کو سلک اطاعت میں مسلک کرتے اور دریائے ہویت و صمدیت لا یزال کو ہمیشہ پیتے اور هل مِنْ مَزِيدٍ کا دم بھرتے اور نہایت اشتیاق سے اکثر اوقات میں اس مشنوی کے مشاہدہ باطنیہ میں مشغول ہوتے تھے۔ مشنوی

هر آں کو غافل ازوے یک زمان است	در آندم کافرست اما نہان است
مباردا غائبے پیوستہ باشد	در اسلام بر وے بستہ باشد
حضورم بخش اے پروردگارم	کمن غائب شدن طاقت ندارم

اچوفیہ کے نزدیک شروع ناسوت میں ڈرانی صورتیں نظر پڑتی ہیں۔ قریب الاختتام طالب دریا کاراستہ چلتا ہے اور درمیان میں بڑے بڑے سانپ دکھائی دیتے ہیں۔ تمام صورتیں نفس کی ہیں۔ اختتام ناسوت میں اوچھی جگہوں پر سے اترنا ہے (باقیہ صفحہ ۷ پر)

میں نے چاہا کہ بعض مناقب حضرت پیر دشگیر رحمۃ اللہ علیہ کے، کہ خداوند کریم سے عبد الحق خطاب پایا ہے اور متابعت رسول ﷺ میں کمال حاصل کیا ہے اور کمال بھی کیسا کہ درجہ تمثیل میں قدم رکھا یعنی حضرت ﷺ کو عبدہ، رسولہ سے مخاطب کرتے ہیں آپ کو عبد الحق کہتے ہیں، اس رسالہ میں لکھوں اللہ! کیا کمال تھا کہ جب سے ہمت کے گھوڑے پر سوار ہوئے میدانِ جمالِ محمدی ﷺ میں دوڑتے چلے گئے۔ ٹھہر نے کا نام نہ لیا اور جب مقصدِ حقیقی پر کامیاب ہوئے شہود مقام میں بے کام وزباں و بے نشان بے ہوشی کی حالت میں گوش ہوش سے آوازہ فَأَعْلَمُ أَنَّهُ لَا إِلَهَ إِلَّا أَنَا سے مستفید ہوئے اور بجمالِ تجلی میں چشم بے بصر سے جلال و جمالِ الہی کا مشاہدہ کیا اور دنیا نے فانی کو چھوڑ کر بقا باللہ سے دمساز ہوئے۔ سنا گیا ہے کہ شیخ موصوف کا عالمِ محیت یہاں تک بڑھا ہوا تھا کہ اگر کوئی قرابتی آپ کا یا ہمسایہ آتا تو اس سے پوچھتے تھے کہ تو کون ہے اور تیرا کیا نام ہے پھر آبا و اجداد تک پوچھتے چلے جاتے تھے کئی پشتوں میں جا کر سمجھتے تھے تب فرماتے تھے کہ آہافلانے صاحب ہیں پھر محو ہو جاتے تھے جب ہوش میں آتے پھر یہی پوچھتے تھے غرض عالم ظاہر سے بالکل توجہ انٹھ گئی تھی۔ واه واه سبحان اللہ کیا کمال ہے کہ اپنے پیر حضرت ﷺ کے قدم بقدم چلے۔ حدیث شریف میں آیا ہے کہ ایک روز حضرت رسول مقبول صلی اللہ علیہ وآلہ وسلم مستغرق تھے۔ حضرت عائشہ رضی اللہ عنہا تشریف لائیں۔ آپ ﷺ نے فرمایا من انت لیعنی فتح تافوقانی سے فرمایا اور تذکیرہ و تائیث کا مطلق لحاظ نہ رہا۔ حضرت عائشہؓ نے

(بقیہ صفحہ ۶) اور ملکوت میں قدم رکھتا ہے یہاں نفس کی صورت دس بارہ برس کی لڑکی کی سی ہوتی ہے۔ اختتامِ ملکوت میں نفس کی شکل ہندو مطیع کی ہوتی ہے جبروت اور لاہوت میں مسلم آدمی نظر آنے لگتا ہے اسی کا نام نفسِ مطمئنہ ہے۔ ملکوت کے ختم ہوتے ہی مسلمان ہو جاتا ہے۔ اب وسو سہ شیطانی دل میں کم جگہ پکڑتے ہیں واللہ اعلم ۱۲ مترجم

عرض کیا کہ انا عائشہ۔ آپ ﷺ نے فرمایا مَنْ عَائِشَةُ؟ عرض کیا بنتِ ابو بکرؓ۔ فرمایا مَنْ ابُو بَكْرٌ؟ عرض کیا ابن قحافہ۔ فرمایا مَنْ قَحَافَةُ؟ پھر تو حضرت عائشہؓ جمرہ سے باہر نکل آئیں اور دروازہ پر بیٹھ گئیں کسی کو اندر نہ آنے دیتی تھیں اور فرماتی تھیں کہ اگر میں جمرہ سے باہر نہ چلی آتی تو جل جاتی۔ جس وقت آپؐ کو ہوش آیا اور عالم باطن سے عالم ظاہر میں تشریف لائے حضرت عائشہؓ نے عرض کیا کہ پیغمبروں کی شفقت تو عام ہوتی ہے آپ ﷺ نے جواب دیا کہ لِيْ مَعَ اللَّهِ وَقْتٍ "لَا يَسْعُنِي فِيهِ مَلَكٌ" مُقَرِّبٌ "وَلَا نَبِيٌّ مُرْسَلٌ" وَ ذَالِكَ فَضْلُ اللَّهِ يُوتِيْهِ مِنْ يَشَاءُ اللَّهُ ذُو الْفَضْلِ الْعَظِيمُ۔ یعنی میرا اللہ کے ساتھ ایک وقت خاص ہے کہ اس میں جریل اور پیغمبر بھی نہیں سما سکتا پس بلا تشییہ حضرت شیخ کا استغراق بھی اسی ڈھنگ کا تھا کہ دنیا و ما فیہا سے بالکل بے خبر ہو جاتے تھے پس جو کچھ حالات و کمالات واردات حضرت شیخ مرحوم کے میں نے نہیں کیے اور مجھ کو یاد ہیں اس مختصر میں لکھے دیتا ہوں تاکہ گنہگار بندے اپنے حال سے متنبہ ہو کرتا سین میں داخل ہو کر حکم التائب مِنْ الذَّنْبِ کَمَنْ لَا ذَنْبَ لَهُ، گناہوں سے پاک و صاف ہو جائیں اور تواب الرحیم ان کی توبہ قبول فرمائے اور عصیاں شعاروں کی حضرت شیخ رحمہ اللہ کے مناقب کی برکت سے مغفرت ہو اور طالب حق کی طلب حق میں قوت اور ہمت بڑھے اور کسالت اور کاہلیت جاتی رہے اور مصلحت طریقت سے طبیعت کا زنگ دور ہو یہاں تک کہ اگر نامرد ہو مردی اختیار کرے اور مردوں کی سی مردانگی تے تاکہ ایسے ایسے سورانگیز و شوق آمیز شعروں پر ماہی بے آب اور سیما بسیما ب کی طرح تڑپنے لگے۔ ابیات

نقش تو در دل و جانم گرفت	جز تو رخ حور نشاید مرا
شو ق رخت چونکہ بجانم گرفت	

در همه آفاق همانم گرفت
بهر وجود تو جهانم گرفت
مهر و مه نور روانم گرفت

شکل تو بنشست پنجم چنان
جز تو بنا در نظرم بیچ نیست
روشنی مهر به اس مهر تافت

زال سر زلفست که جانم گرفت
زلزله در جمله جهانم گرفت
حسن رخت چونکه بجانم گرفت
سر زتن و عقل ز جانم گرفت
چوں خم ابروت کمانم گرفت
ولوله عشق چو جانم گرفت

ظلمت شب که بگیرد جهان
عشق تو تا در سر من او فتاد
جان و دلم هر دو فدائے تو شد
روئے تو چوں تیغ خدت بر کشید
خون جگر رینخته جیحوں شده
پیاند درد دروں بر فرود

اور اس محذرات غیبی کو انوار العيون فی اسرار المکون سے نامزد کر کے سات فنون پر منقسم کرتا ہوں۔

فنِ اول

حضرت پیر دیگر شیخ العالم شیخ احمد عبد الحق رحمۃ اللہ علیہ کے مناقب میں نقل ہے کہ حضرت شیخ جب سات برس کے تھے تو جس وقت آپ کی والدہ ماجدہ رحمہما اللہ رات کو تہجد کے لئے اٹھتی تھیں تو آپ بھی چیکے سے اٹھ کر کسی کونہ میں بیٹھ کر اللہ اللہ کرنے لگتے تھے۔ حضرت کی والدہ نماز سے فارغ ہو کر دیکھا کرتی

تحیں تو کسی کونہ میں بیٹھا پایا کرتی تھیں اور سمجھاتی تھیں کہ بیٹھا اگرچہ تمہارے آبا و اجداد شیخ ہوتے آئے ہیں مگر تمہاری طرح نہیں ہوئے صغری میں تو فرض بھی فرض نہیں ہے تم نفل کے لئے اتنی محنت اپنے اوپر گوارا کرتے ہو۔ خیراںی طرح چند روز گزر گئے اس کے بعد محبت الہی نے جوش جو مارا تو یہ بات جی میں سماں کہ والدہ خود تو عبادت کرتی ہیں اور مجھے روکتی ہیں یہ والدہ کیا رہن ہیں یہ سوچ کر سفر کا ارادہ کیا۔

نقل ہے حضرت شیخ العالم شہر دہلی میں اپنے بھائی شیخ تقی الدین کے پاس تحصیل علم کرتے تھے مگر شیخ تقی الدین علم ظاہری سے جو کچھ بتاتے تھے آپ نہیں پڑھتے تھے اور فرماتے تھے کہ مجھ کو علم معرفت سکھائے جب شیخ تقی الدین کو شیخ العالم سے کسی طرح رہائی نہ ہوئی جمعہ کے دن ان کا ہاتھ پکڑ کر استاد ان شہر دہلی کے پاس لے گئے اور التماس کیا کہ یہ بچہ مجھے بہت ستاتا ہے کہ مجھے علم پڑھاؤ اور جب میں کچھ پڑھاتا ہوں تو نہیں پڑھتا۔ آپ اس بچہ کو سمجھائیں اور پڑھائیں شاید آپ کا فرمانا اس کے دل پراڑ کرے۔ استادوں نے میزان الصرف آپ کے سامنے رکھی اور سبق پڑھانا شروع کیا جب ضرب یضرب کی گردان پر پہنچے اور اس کے معنی بیان کئے کہ ضرب (زد) حضرت شیخ نے فرمایا کہ راہ خدا میں مارنا اور مارا جانا خاص و عام کے لئے اولیائے کرام کا طریقہ ہے بسبب انتقام کے نہیں۔ پھر فرمایا کہ مجھ کو اس علم کے پڑھنے سے کچھ سروکار نہیں اللہ کی معرفت کا علم پڑھاؤ تاکہ اس کو پہچانوں اور دوست رکھوں۔ استادوں نے شفقت سے فرمایا کہ بابا تقی الدین اس بچہ کا خیال نہ کر یہ علم رکھتا ہے۔ پھر حضرت شیخ نے استادوں کے سامنے مودب کھڑے ہو کر فرمایا کہ اے استاد ان اولو العزم مجھے کچھ عرض کرنا ہے اگر ارشاد ہو عرض کروں۔ استادوں نے نہایت شفقت سے فرمایا کہ ہاں اے بچہ کیا کہنا ہے شوق سے کہہ۔ حضرت شیخ نے وجد میں آکر نہایت ذوق و شوق سے یہ شعر پڑھا

مخدوما عمر بخواندن میزان بگذشت صرف مگر روز قیامت خواہی کرد

استاد اور ان کے سوا جتنے لوگ حاضر تھے شعر سنتے ہی وجد میں آئے اور زار زار رو نے لگے اور عذر خواہی کر کے پاؤں پکڑنے لگے اور فرمایا کہ **السَّعِيدُ مَنْ سُعِدَ فِي بَطْنِ أُمِّهِ** اس کے بعد شیخ اس جگہ سے اٹھے اور باہر آئے اور اپنے کام میں مشغول ہوئے۔

نقل ہے کہ حضرت شیخ العالم قدس اللہ روحہ اپنے بھائی کے کنبہ پر بہت تقاضا کرتے تھے اور اپنے بھائی کے شاکی تھے کہ بھائی تقبی الدین مجھے پڑھاتے نہیں ہیں۔ ایک روز ان کی بھائی صاحبہ نے اپنے شوہر سے کہا کہ احمد تمہارا چھوٹا بھائی ہے تم اسے کیوں نہیں پڑھاتے اگر تم نہ پڑھاؤ گے تو اور کون پڑھائے گا۔ انہوں نے کہا کہ میں کس کو پڑھاؤں وہ تو اللہ کی طلب میں اپنے آپ سے بھی بے خبر ہے۔ لو میں تم کو امتحان کرائے دیتا ہوں یہ کہہ کر حضرت شیخ کو بلا یا اور اپنی انگوٹھی دی کہ اس کو حفاظت سے رکھنا انہوں نے اس کو لے کر صحن خانہ میں دفن کر دیا ایک ساعت نہ گزری تھی کہ تقبی الدین نے انگوٹھی مانگی۔ شیخ نے بھائی سے مخاطب ہو کر کہا دیکھو بھائی بھائی ہمارے سر انگوٹھی لگاتے ہیں۔ تقبی الدین نے کہا میں نے تجھے دی نہ تھی اور تو نے اس کو صحن میں دفن نہیں کر دیا۔ شیخ نے فرمایا کہ مجھے خبر نہیں اگر میں نے صحن میں دفن کی ہے نکال لو تو تقبی الدین نے اپنی اہلیہ کی طرف اشارہ کیا کہ دیکھا جس کو دم بھر کی بات یاد نہیں وہ علم کیونکر پڑھے گا۔ یہا یے علم میں غرق ہے کہ ہمارے علم کی پرواہ نہیں رکھتا۔

نقل ہے کہ حضرت شیخ العالم دہلی میں ایک شہزادہ سے محبت رکھتے تھے اور تخلیہ میں یاد اللہ کیا کرتے تھے ایک روز شیخ تقبی الدین مسجد میں لیٹے ہوئے تھے اور حضرت شیخ ان کے پاؤں سہلاتے تھے اتنے میں شہزادہ مسجد میں آیا اور یہ دیکھ کر درہم برہم ہوا اور کہنے لگا کہ اے تقبی الدین شیخ سے پاؤں دبواتا ہے

مناسب یہ ہے کہ تمام بادشاہ اور اولیا اس کے پاؤں پکڑیں اور غلامی اختیار کریں۔

نقل ہے کہ حضرت شیخ العالم رحمۃ اللہ علیہ جس زمانہ میں پیر طریقت کی تلاش میں کہ مطابق قول۔

پیرہ کبریت احر آمدہ است سینہ او بحر اخڑا آمدہ است

ذات با برکات مثل کبریت احر کے اور سینہ مانند بحر اخڑا کے رکھتا ہو تمام عالم میں حیران و پریشان پھرتے تھے اور منزل مقصود کو نہیں پہنچتے تھے۔ ناگاہ پانی پت میں رونق افروز ہوئے اور حضرت شیخ المشائخ قطب الاقطاب حضرت شیخ جلال الدین کبیر الاولیا قدس اللہ سرہ، العزیز کی قدم بوسی حاصل کی حضرت شیخ موصوف نے راضی برضاۓ الہی اپنی کلاہ مبارک آپ کے سر پر کھلی اور ولایت کاملہ عطا فرمائی اور اکرام کیا اس کے بعد شیخ موصوف کے مریدوں نے شیخ العالم کی ضیافتیں کرنی شروع کیں۔ اور طرفہ طرفہ کباب اور عمدہ عمدہ کھانے مع مخطوطات کے سامنے رکھے حضرت شیخ العالم کی نظر جب منوعات پر پڑی، تبرا بھیج کر اٹھ کھڑے ہوئے اور اسی وقت حضرت شیخ موصوف کی خدمت میں آ کر عطیہ واپس کیا اور شہر سے باہر نکلے چلتے ہوئے چال دیکھ کر حضرت شیخ پیچھے پیچھے چلے اور دروازہ پر منتظر کھڑے ہو گئے۔

شیخ العالم جس وقت شہر سے باہر نکلے راستہ بھول گئے حیران و پریشان ادھر ادھر پھر پھر اکر عاجز ہو کر ایک درخت پر چڑھ بیٹھے۔ تھوڑی دیر کے بعد دو شخصوں کو دور سے آتے دیکھا اور راستہ پوچھنے کے لئے آہستہ آہستہ نیچے اترے اور ان سے ملاقات کر کے پوچھا کہ راستہ کس طرف ہے۔ انہوں نے جواب دیا کہ راستہ تو آپ حضرت مخدوم کے دروازہ ہی سے بھول گئے ہیں۔ حضرت شیخ العالم نے پوچھا کہ یہ بات اسی طرح ہے انہوں نے کہا ہاں اسی طرح ہے۔ غرض اسی جملہ کی تین بار تکرار کی جب پوری تصدیق ہو گئی وہ دونوں شخص غائب ہو گئے اور شیخ سمجھے کہ میرا حصہ حضرت مخدوم ہی کے یہاں ہے اور یہ

دونو خدا کے رسول تھے بس تو بہ کر کے الٹے پھرے اور حضرت شیخ کو دروازہ پر کھڑا پایا دیکھتے ہی قدموں پر گر پڑے اور عاجزی کرنے لگے۔ شیخ موصوف نے شیخ العالم کو اپنا مہمان کیا اور خادم سے فرمایا کہ نئے نئے کھانے تیار کر کے لے آؤ اور کچھ مختصرات میں سے بھی رکھ ل۔ حسب الارشاد خادم کھانے جدا جدا چن کر لے آیا اور کچھ منوعات بھی لایا۔ حضرت مخدوم جلال[ؒ] نے نظر باطن سے زور ڈال کر ارشاد فرمایا کہ بسم اللہ تبھے اور جو برتن غیر مناسب ہو علیحدہ کر دیجئے۔ شیخ العالم نے حسب ایماۓ شیخ کھانوں پر نظر ڈالی تو جمال وحدت نظر آنے لگا اور محیت طاری ہوئی۔ تغیر و تبدل زمانہ پر عبرت کر کے زار زار روئے لگے ایک مدت اسی حیرت میں ششدراپنے پیر دستگیر کی خانقاہ جمال و مکال میں بیٹھے رویا کئے۔ ایک روز حضرت شیخ موصوف آپ کے قریب آئے اور فرمایا کہ اے عبد الحق ہوش میں آ اور کوئی چیز اختیار کر۔ حضرت شیخ العالم آتش باطن سے کسی طرح سرد نہیں ہوتے تھے اور کسی چیز کو اختیار نہ کرتے تھے اور فرماتے تھے کہ میں نہیں جانتا کہ کیا کھاتا ہوں اور کہاں سے کھاتا ہوں اور کسے کھاتا ہوں اور اب اور کیا کھاؤں اور کس چیز کی طرف مائل ہوں اور کس سے اعراض کروں اور ناپاک اور پاک میں کیونکر فرق کروں۔ جب حضرت شیخ نے بہت ہی اصرار کیا فرمایا اچھا اگر شاماخ کی روٹی کھلا دیجئے گا تو کھالوں گا شیخ نے ایک خادم کو بھیجا وہ شاماخ کی چاول کی سفید سفید روٹیاں پکا کر لے آیا۔ شیخ العالم نے فرمایا کہ میں نے شاماخ کی روٹی کو کہا تھا یہ اس کے چاول کی ہے۔ خیر آخر کار شیخ نے ان کو کھانا کھلایا اور فرمایا کہ اے عبد الحق خدا پاک کو پاک کرتا ہے اور پاک کونا پاک سے ہمیشہ پاک رکھتا ہے بس تو حضرت پاک کی طرف متوجہ اور متوكل ہو کر پاک رہ اور آپ کو اور اپنے حال کونا پاک سے پاک رکھ اور پاک کے سوا کسی کو نہ دیکھا اس وقت تجھ کو معلوم ہو گا اور تو جانے گا کہ دو جہاں میں سوائے حضرت پاک کے کچھ نہیں ہے

اور نہ ہو گا تب شیخ العالم کو تسلیم کیں قلب اور اطمینان باطن حاصل ہو۔ الحمد لله علیٰ ذالک۔

نقل ہے کہ حضرت شیخ العالم جب نام میں رہتے تھے ایک بیوہ عورت بی بی فاطمہ نام آپ سے محبت رکھتی تھی۔ اس عورت کے دو بیٹے تھے سفید بانی کا کام کرتے تھے اور یہ عورت ولیہ رات دن اپنے خدا کی یاد میں رہتی تھی اور شیخ العالم کو بجائے فرزند کے سمجھتی تھی۔ شیخ بھی محبت کی وجہ سے اسی کے مکان پر رہتے تھے رات کو تہجد کے وقت ہر چند چاہتے تھے کہ آج بی بی فاطمہ سے پہلے انھیں مگر جب انھتے تھے اس خاصہ بارگاہ کو عبادت ہی میں مشغول پاتے تھے اور وہ ان سے فرماتی تھیں کہ بیٹا گرم پانی لے لو سرد پانی سے وضونہ کرنا۔ آفرین ہے ایسی عورت پر کہ مردوں پر فالق تھی۔

نقل ہے کہ حضرت شیخ العالم نام میں ایک دیوانہ سے کہ حال و کمال دونوں رکھتا تھا اور ایک مسجد میں پڑا رہتا تھا، بہت محبت رکھتے تھے اور اس کے پاس بھی جو کچھ کھانا وغیرہ خلق اللہ لے کر آتی حضرت شیخ کے لئے رکھ چھوڑتا جس وقت حضرت تشریف لاتے کہتا کہ یا شیخ کھانا رکھا ہے آپ کھائیے اور مجھے بھی کھلائیے۔ حضرت شیخ کچھ آپ کھائیتے تھے کچھ اسے کھلادیتے تھے۔ اتفاقاً ایک روز ایک دیوانہ خراسانی سفیدرنگ دراز قد آیا اور اس دیوانہ سے غصبناک ہو کر کہنے لگا کہ اودیوانے تو ہماری ولایت کو خراب کر آیا میں بھی تیری ولایت خراب کروں گا۔ ایک بدلت کے بعد ناگاہ بی بی فاطمہ نے فرمایا کہ اے بیٹے احمد میں نے آج شب کو یہ خواب دیکھا ہے کہ ایک حوض میں سے آدمی مچھلیاں مارتے ہیں حضرت شیخ نے فرمایا کہ بی بی فقیر نے بھی دیکھا ہے کہ ایک حوض میں سے کہ دریا کے برابر نظر آتا ہے لوگ بڑی بڑی بیٹمار مچھلیاں مارتے ہیں بعد ازاں شیخ نے خواب کی تعبیر بیان کی کہ تمہاری خواب کی تعبیر یہ ہے کہ نام اُجڑ جائے گی اور میرے خواب کی تعبیر یہ ہے کہ شہر دہلی اجڑے گا۔ چند روز نہ گذرے تھے کہ شور و غل بر پا ہوا

کے مغل آچڑھے۔ بی بی کھجڑی کی ہانڈی پکتی چھوڑ کر بازار سے سوت خریدنے کئی تھیں۔ جب ان کے آنے میں دیر ہوئی حضرت شیخ ان کی جستجو میں بازار کو چلے تو کیا دیکھتے ہیں کہ قیامت کا سامنا ہو رہا ہے اور شور و فغا حد سے زیادہ ہے۔ سب جگہ تلاش کی جب نہ ملیں پھر کر مسجد میں تشریف لائے معلوم ہوا کہ وہ دیوانہ قریب تین پھر کے اس دیوانہ کے پاس بیٹھا رہا۔ حضرت شیخ کو دیکھتے ہی دیوانہ کہنے لگا کہ یا شیخ خدا کا قہر ثوٹ پڑا ہے شیخ نے فرمایا پھر آپ کا کیا حال ہے کہا ہم بھی گرفتار ہیں۔ بعد ازاں شیخ بی بی فاطمہ کے پاس تشریف لائے تو دیکھا کہ گھر میں بی بی نہیں ہیں اور کھجڑی کی ہانڈی اسی طرح چولھے پر چڑھ رہی ہے حضرت نے اس میں سے ایک لقمہ کھایا اور تکبیر کہہ کر حیرت کے ساتھ زبان حال سے ارشاد فرمایا *إِنَّ الْمُلْكَ الْيَوْمَ لِلَّهِ الْوَاحِدِ الْقَهَّارِ أَوْ بَاهِرِ تَشْرِيفِ لَهُ آتَى*۔

نقل ہے کہ حضرت شیخ العالم پانی پت میں اپنے پیر حضرت شیخ المشائخ شیخ جلال الدین کے یہاں تشریف لائے تو دیکھا کہ حضرت شیخ المشائخ کے مرید اسباب باندھ کر سفر پر تیار بیٹھے ہیں وہ ان کو دیکھ کر دودھ چاول کا طباق لائے اور حضرت شیخ المشائخ نے شیخ العالم کو دے کر کہا کہ اے عبد الحق چل دے عذابِ الٰہی نازل ہو گیا ہے۔ حضرت شیخ وہاں سے چند شخصوں کو جو آپ کے مصاحب ہو گئے تھے ساتھ لے کر روانہ ہوئے جب دہلی کے قریب آئے شیخ نے فرمایا کہ خدا کا غصب دہلی کے واسطے ہے ہم یہاں نہ جائیں گے یہ فرمाकر بدالیون تشریف لے گئے۔

نقل ہے کہ حضرت شیخ العالم مسافرت میں ایک روز شب جمعہ کو ایک مسجد میں ٹھہرے رات کو عشا کے بعد آدمی جمع ہوئے اور ہر شخص سات سات مرتبہ اذان کہنے لگا۔ چند شخصوں نے ان سے بھی کہا کہ میاں مسافر تم اذان نہیں کہتے ہو انہوں نے کہا بھائی پہلے تم یہ بتاؤ کہ اس اذان میں تمہارا مدعا اور مطلب کیا

ہے سب نے جواب دیا کہ ہم اس لئے سات اذانیں کہتے ہیں اور عاجزی کرتے ہیں کہ خدا ایک ہفتے تک اس زمین کو اور اس پر رہنے والوں کو خوش و خرم رکھے۔ شیخ نے فرمایا کہ مجھ سے یہ نیت نہیں ہو سکتی لگوں نے عرض کیا کہ کیوں صاحب کس لئے۔ آپ نے فرمایا کہ مخلص اور خالص بندہ اللہ کا وہ ہے کہ خدا کو نیک شے سے پوچھے اور اس سے مدد چاہے اور مطابق آیہ وَاعْبُدُوا اللَّهَ مُخْلِصِينَ لَهُ، الدِّينُ اپنا مقصود اور مطلوب سوائے ذات باری کے نہ جانے۔ یہ سن کر سب لوگ حیران رہے کہ فقیر کیا کہتا ہے۔

نقل ہے کہ حضرت شیخ العالم پنڈوہ میں تشریف لے گئے اور لوگوں سے پوچھا کہ اس شہر میں سب سے بڑا افضل کون ہے لگوں نے ایک شخص کا نام بتایا کہ سب سے بڑا عالم اور عقلمند فلاں شخص ہے شیخ العالم پوچھتے پوچھتے اس کے مکان پر پہنچے تو دیکھا کہ بیٹھا ہوا درس دے رہا ہے وہ ان کو دیکھ کر سبق بند کر کے پاؤں میں گرا۔ شیخ نے پوچھا کہ آپ کا نام نامی تمام عالم میں مشہور ہے میں علم معرفت کا بھوکا ہوں تلقین فرمائیے کہ معرفت کیا چیز ہے۔ دانشمند آنسو بھر لایا اور پاؤں پر گر کر کہنے لگا کہ حضرت مجھ فقیر نے تو تمام عمر اس پڑھنے اور پڑھانے ہی میں گزاری وائے قسمت کہ اس علم سے کچھ حاصل نہ کیا۔ حضرت شیخ نے اس پر نہایت شفقت کی اور روانہ ہوئے۔

نقل ہے کہ حضرت شیخ العالم پنڈوہ میں ایک کوتوال کے مکان پر رہتے تھے اور دیوانہ بھی آپ کے ساتھ رہتا تھا اتفاقاً ایک روز رات کو بادشاہ شہر فقیروں غریبوں کا لباس پہن کر قلندروں کے رہنے کے جگہ آیا وہ کھانے پر تیار بیٹھے تھے جب کھانا شروع کیا کہنے لگے کہ اے فقیر دور ہو تو ہمارے کھانے کو نظر لگاتا ہے بادشاہ نے کہا کہ بابا میں غریب مسافر ہوں تم سے کچھ مانگتا تو نہیں ہوں بیٹھا ہوں بیٹھا رہنے دیجئے مگر

قلندرؤں نے جبراً بادشاہ کو ہٹا دیا۔ بادشاہ وہاں سے روانہ ہوا اور جو گیوں کی فرودگاہ میں آیا ان کے یہاں بھی کھانا تیار تھا جب کھانے کا وقت آیا سب کو برابر حصہ ملنے لگا چنانچہ بادشاہ کا بھی ایک حصہ معین کیا اور پیش کیا۔ بادشاہ نے کہا کہ بھائیوں میں تو مسافر ہوں تم نے اپنی خوراک میں سے میرا حصہ کیوں نکالا۔ انہوں نے کہا کہ صاحب ہمارے یہاں کا دستور ہے کہ اگر کتابھی موجود ہو اس کے واسطے بھی برابر حصہ نکالتے ہیں اور تم تو آدمی ہو۔ الغرض جب بادشاہ وہاں سے پھر کراپنی دولت سرا میں آیا صحیح کو حکم دیا کہ ہمارے شہر سے قلندر اور درویش سب نکل جائیں۔ تمام شہر کے فقیر پکڑے گئے اور دریا پر کشتی میں بٹھا کر کہیں اور روانہ کرنے کا سامان کیا گیا، اس شورو غل کی خبر شیخ العالم نے سنی اور دریوانہ سے فرمایا کہ بھائی دیوانے آؤ ہم تم دونوں مل کر بادشاہ کے مکان پر چلیں دیکھیں تو فقیروں اور قلندرؤں کو کیوں کر نکالتا ہے۔ کوتوال اور اس کی والدہ نے منع کیا کہ اے مخدوم باہرنہ جاؤ بادشاہ کے سپاہی فقیروں کو ڈھونڈ نکلتا ہے۔ سید ہے دریشاہی پر پہنچے اور خاک دھول سر پر ڈال کر بڑی دیریک حکم کے منتظر کھڑے رہے مگر کوئی آدمی آپ سے معارض نہ ہوا۔ پھر آپ نے فرمایا کہ بادشاہ قلندرؤں اور درویشوں کو نہیں نکالتا ہے بلکہ بے خبروں کو شہر بدر کرتا ہے پھر آپ اپنے مکان کو چلے آئے۔

نقل ہے کہ ایک روز شیخ العالم شہر پنڈ وا میں دریا کے کنارہ کھڑے ہوئے تھے یکا یک جی میں آیا کہ شیخ نور الدین قدس اللہ سرہ کی ملاقات کو چلئے مگر خالی ہاتھ جانا بزرگ کے یہاں مناسب نہیں ہری گھاس ہی لے چلیں یہ سوچ کر دریا کے کنارہ سے ڈھونڈ کر ایک بہت سبز اور لمبی اور خوبصورت گھاس اکھیزی اور شیخ نور الدین کے زانو پر جا کر کھدی، شیخ اپنے یاروں کے ساتھ بیٹھے ہوئے تھے شیخ العالم نے گھاس

رکھنے کے بعد فرمایا کہ بابا صنا ہے شیخ نور الدین نے جواب دیا کہ بابا خرت ہے اس کے بعد دونوں اولیا مشاہدہ میں غرق ہوئے تھوڑی دیر کے بعد شیخ العالم نے سراٹھایا اور ہوش میں آئے اگرچہ اپنے پیر کی طفیل سے حوض وحدت سے پانی نوش فرماتے تھے مگر پیاس پانی سے سیراب نہ ہوتے اور ہر دم ہل میں مزید کا ہر دم بھرتے تھے ہر چند کہ مقامات اعلیٰ کی طرف عروج تھا اور سب مراتب کو طے کئے جاتے تھے مگر جس فائدہ کی طلب تھی اس کو نہیں پاتے تھے اور باشورو فغا کہتے تھے کہ اے احمد تو نے پچاس برس کی عمر گنوائی اور تمام عالم میں پھر امگر منزل مقصود کونہ پہنچا اور افسوس نہ تو اپنی مقصود ہی کو پہنچا اور نہ تن آسانی ہی کی بقول شخص نہ خدا ہی ملانہ وصال صنم نہ ادھر کے رہے۔ دونوں کاموں میں سے ایک بھی نہ ہوا اپنے وطن کو چل اور دنیا کی لذات اور نعمتوں میں مشغول ہو فضول پھرنے سے کیا حاصل بقول شخص۔ از نکتہ مقصود نشد فهم حدیث۔ لا دین ولا دنیا بیکار بماند یم

الغرض یہ خیال کر کے اپنے وطن کی طرف پھرے اور چلتے چلتے شہر بہار میں پہنچے۔ اس شہر میں دو دیوانے رہتے تھے ایک کا نام سلطان علاء الدین تھا یہ ہمیشہ نگارہ تھا دوسرے کوئی نگوئی کہتے تھے کیونکہ وہ آگے کی طرف نگوئی لٹکاتا تھا اور دوسری طرف نہیں لگاتا تھا۔ ناگاہ سلطان علاء الدین دیوانہ لکڑی ہاتھ میں لئے ہوئے سامنے آتا نظر آیا اور حضرت شیخ کی طرف متوجہ ہوا اور ان کو بغل میں لے کر تین مرتبہ فرمایا کہ بابا مرد یگ پکاتے ہیں اور کھانے کے وقت کیوں چھوڑتے ہیں اور چلا گیا بعدہ نیم نگوئی سے ملاقات ہوئی۔ اس نے بھی شیخ کو بغل میں لے کر تین مرتبہ یہی کہا اور چلا گیا۔ حضرت شیخ العالم نے اپنے دل میں خیال کیا اے احمد خدا تعالیٰ کے دیوانے خبر دیتے ہیں شاید تو اپنے مراد اور مقصود کو پہنچے اور اپنے فائدہ پر قوف پائے پھر وہاں سے اپنے مکان میں تشریف لائے اور دل میں سوچا کہ اے

احمد مقصود کی خبر زندوں سے کبھی نہ ملے گی اب چل مُردوں سے پوچھ۔ یہ سوچ کر جنگل کی طرف روانہ ہوئے اور رات دن یا ہادی یا ہادی کہتے پھرنے لگے ایک زمانہ کے بعد خیال آیا کہ احمد جنتے جی، ہی قبر میں چل بیٹھ اور اٹھ کھڑے ہوئے ایک طرف اپنے ہاتھ ہی سے قبر کھودی اور اس میں گھس گئے اور لوگوں سے اپنے آپ مردوں کی طرح دفن کر اکر دنیا سے کنارہ کش ہو کر یادِ الٰہی کرنی شروع کی۔ چار مہینہ کامل ہو گئے کہ کسی کی طرف کچھ التفات نہ کرتے تھے اور قبر میں بیٹھے اللہ اللہ کرتے تھے اور ہمیشہ سرمه ما زاغ البصر آنکھوں میں لگائے رکھتے تھے اور کہتے تھے کہ اے احمد یہ عالم پرستش کے قابل نہیں ہے اس سے کنارہ کش ہوا اور ایسے عالم میں چل کہ اس کیفیت اور کمیت سے بالکل پاک اور مبراہوا اور بے آواز بے زبان فاعلم انه، لا الہ الا انا کا آوازہ سنے اور مطابق اذا تجلی ربه للجبل خضع له، خاضعين میں سے شمار ہو کر معیت میں مشغول ہوئے اور کمال حاصل کیا اور لوگوں کی دعوت وغیرہ کرنے لگے۔

نقل ہے کہ حضرت شیخ نے شہرِ اودھ میں کتیا پالی تھی اتفاقاً اس کے بچہ پیدا ہوا حضرت مددوح نے تمام شہر کے امراء غرباً کو جمع کر کے کھانا کھلاایا۔ چند روز کے بعد شیخ جمال الدین گوجری سے ملاقات ہوئی وہ فرمانے لگے کہ کیوں حضرت آپ کے یہاں کھانا پکا اور آپ نے ہمیں یاد نہ فرمایا شیخ صاحب نے جواب دیا کہ اے جمال الدین وہ دعوت کتے کی تھی اس لئے میں نے کتوں کو بلا یا تھا اور تو زمرة انسان میں سے ہے بھلاکتوں کی دعوت میں تھے کس طرح بلا تا۔

نقل ہے کہ حضرت شیخ العالم ایک روز شیخ فتح اللہ اودھی کے پاس تشریف لے گئے اور ان کے سامنے لڑکوں کی کھیل کی طرح پودری کا سایہ کیا شیخ فتح اللہ حیران ہوئے اور کچھ نہ کہہ سکے اور ایک روایت یہ ہے

کہ یہ بات کسی دوسرے کی نسبت ہوئی اور شیخ فتح اللہ نے فرمایا کہ یہ کاریگر ہے اپنے کسب کو قال کے درجہ میں پہنچایا ہے۔ اور شاید مراد اس فعل سے یہ ہو کہ شیخ فتح اللہ زاہد وقت تھے اور زہد عاشقوں کے نزدیک لڑکوں کا کھیل ہے چنانچہ قول علیہ السلام علیکم بدین الاسلام یہی اس بات کا مشعر ہے ضرور حضرت شیخ العالم نے بھی اشارہ کیا ہے تاکہ شیخ فتح اللہ کو شعور آئے اور عشق الہی کی رمزیں معلوم ہوں چنانچہ لکھا ہے الاشتغال بالعلوم الشریعہ و تلاوة القرآن و ر حسنة و ان شان الطالب شان آخرہ ☆ والله اعلم.

نقل ہے کہ ایک روز شیخ العالم شیخ زین الدین سے ملنے کو تشریف لے گئے اور شیخ زین الدین کے دروازہ پر ایک دربان بیٹھا رہتا تھا۔ اگر کوئی شخص کچھ لاتا تھا تو وہ اس کو اندر جانے دیتا اور نہ ایک نہ سنتا۔ چونکہ شیخ کے پاس کچھ نہ تھا حاجب نے اندر نہ جانے دیا شیخ اٹھے چلے آئے اور آ کر اپنا اصلی لباس اتارا اور عمدہ پوشاک پہنی اور ایک طبق میں کنکر پھر رکھ کر ایک خادم کے سر پر رکھوا کر تشریف لے چلے۔ خادم نے خوش پوشاک اور کچھ ہدیہ لئے ہوئے دیکھ کر اجازت دی اور ہرگز منع نہ کیا بلکہ ساتھ جا کر آپ کو شیخ زین الدین کے پاس بٹھا دیا۔ شیخ العالم ملاقات کے بعد شیخ زین الدین سے باتوں میں مشغول ہوئے جس وقت شیخ زین الدین نے طبق کو کھولا اس میں کنکر پھر نکلے تو فرمایا کہ یہ کیا شے ہے۔ حضرت شیخ نے جواب دیا کہ یہ آپ سے ملنے کا وسیلہ ہے بغیر اس کے کوئی شخص آپ سے نہیں مل سکتا۔ بعد ازاں شیخ العالم نے دو ہزار تنکہ سونے کی شیخ زین الدین سے طلب کئے انہوں نے فرمایا کہ بھل افقر کے پاس مال کہاں سے آیا ہے ہر چند شیخ نے اصرار کیا کہ مجھے قرض حسنہ دے دیجئے میں ادا کر دوں گا اگر مجھے نہ دو گے تو کسی سے لے بھی نہ سکو گے اور شیخ زین الدین حالانکہ بڑے امیر تھے اور بھائی سعیتیج شاہزادے بنے

پھرتے تھے مگر انکار ہی کئے گئے۔ سنا ہے کہ چند روز کے بعد شیخ زین الدین بیمار ہوئے اور وفات پائی۔

بعد ان کے قاضی رضی سجادہ نشین ہوئے اور شیخ کے تمام تھیجوں کا مال اسباب لے کر ان کو چھوڑ دیا۔

نقل ہے کہ جس زمانہ میں سلطان ابراہیم قصبه بسوی میں ٹھہرے ہوئے تھے حضرت شیخ العالم نے ملاقات کا قصد کیا اور فرمایا کہ اگر ابراہیم کہ آج کل بادشاہ ہے مسلمان ہو جائے یعنی دنیا کو چھوڑ دے تو تمام خلقت مسلمان ہو جائے اور اللہ کے عشق کا دم بھرنے لگے کہ الناس علی دین ملوک ہم یعنی آدمی اپنے بادشاہوں کے طریق پر ہوتے ہیں۔ جس وقت لشکر کے قریب آئے قاضی رضی نے سنا کہ حضرت شیخ العالم تشریف لائے ہیں جھٹ استقبال کر کے لے گیا اور اپنے برابر بٹھایا اور اسی وقت سلطان کو خبر دی کہ اے خداوند عالم ایک فقیر آیا ہے کہ آج کل قطب وقت ہے اور اولیائے زمانہ اس کی غلامی کا دم بھرتے ہیں۔ سلطان نے کہا اچھا تو میں ملاقات کروں؟ قاضی رضی نے عرض کیا کہ خداوند عالم ملاقات کے لاکن نہیں ہے کیونکہ وہ فقیر ہے نہ معلوم اے ملاقات کے بعد بادشاہی رہے یا نہ رہے پہلے کسی طرح اس کے کمال اور عدم کمال کا امتحان کر لینا چاہیے۔ بادشاہ نے کہا پھر کیا چاہیے قاضی نے جواب دیا کہ خداوند نعمت کچھ جا سیداد وغیرہ اس کی خانقاہ کے لئے ہمیشہ کو مقرر کیجئے اگر اس نے قبول کر لیا تو وہ اہل کمال سے نہیں ہے اور اس کی ملاقات سے بھی کوئی ضرر نہیں اور اگر وہ قبول نہ کرے تو ملاقات

اے بادشاہی کے عدم وجوہ میں اس لئے شبہ ہوا کہ اگر وہ فقیر واقعی کامل ہی ہے تو ایسا نہ ہو اپنا پرتوڈال کر بادشاہ کی طبیعت کو فقر کی طرف مائل کر دے اور سامان شاہی بر باد ہو جاوے لترجمہ سلمہ اللہ تعالیٰ

کرنے میں ہرگز بہتری نہیں ہے۔ بادشاہ نے اسی وقت مشی کو بلا کر چار گاؤں اور ہزار بیگہ زمین پختہ قصبه ردولی کے قریب کی خانقاہ کے نام لکھا دی قاضی فرمان شاہی اور اس کے علاوہ کچھ کھانا وغیرہ لدوا کر شیخ صاحب کی خدمت میں حاضر ہوا اور عرض کیا کہ حضور بادشاہ نے جناب کے حق میں وہ بات کی کہ کسی اور کے حق میں کم کی ہوگی۔ شیخ صاحب نے فرمایا کہ ہاں ہاں فرمائیے تو کیا بات کی قاضی نے کہا کہ حضور کے فرزندوں کے لئے چار گاؤں اور ہزار بیگہ زمین ردولی کے نواح کی وقف کر دی اور فرمان شاہی نکال کر سامنے کیا شیخ العالم نے فرمایا کہ اے قاضی کلمہ پڑھو کلمہ اسی وقت کافر ہو گئے۔ قاضی نے کہا کہ حضرت میں نے ایسا کونسا کلمہ کفر کا زبان سے نکالا جس پر آپ نے فرمایا کہ کافر ہو گیا۔ شیخ العالم نے کہا کہ کیوں یہ کفر کی بات نہیں ہے کہ تو اور ابراہیم دونو خدا بنے جاتے ہو کہ رزق دینے کا دعویٰ کرتے ہو میاں جو خدا ابراہیم اور اس کے گھوڑوں اور ہاتھیوں کو اور تجھے اور تیرے خدمتگاروں اور متعلقین کو رزق دیتا ہے کیا مجھے فقیر کے بچوں کو نہ دے گا۔ قاضی نے عرض کیا کہ حضرت بندہ کی عرض کو قبول فرمائیے یہ ہدیہ تو لے لیجئے۔ شیخ العالم نے تبرا بھیجا اور کچھ نہ لیا اور فرمایا کہ کیا میری اولاد فقر کی قدر نہ جانے گی کہ الفقر کنز من نور اللہ تعالیٰ یعنی اللہ تعالیٰ کے خزانوں میں سے فقر بھی ایک خزانہ ہے اور اپنے مرید بختیار سے کہ اسم باسمے تھا آخر شرب میں ہندی زبان میں دو ہر افرمایا: دو ہرہ کو اہوئے تو پاؤں سمندر کہ پاٹن جائے پار ہوئے تو برجوں جھیل کہ برجن جائے اور ایک حالت طاری ہوئی اور بختیار کو پیار کر کے چکپے سے اسی وقت وہاں سے چل پڑے اور اپنے دولت خانہ پر رونق افروز ہوئے۔

نقل ہے کہ حضرت شیخ العالم شہر جونپور میں دوبار سلطان ابراہیم شرقی کی ملاقات کو تشریف لے گئے

وہاں مخدوم قاضی شہاب الدین سے ملاقات ہوئی۔ جب آپس میں ادھر ادھر کی باتیں چھڑیں حضرت شیخ نے کچھ علم معرفت بیان فرمانا شروع کیا۔ مخدوم قاضی شہاب الدین نے عرض کیا کہ حضرت ہم ظاہر بین لوگ تمہارے علم سے کہ علم الہی ہے مطلق دسترس نہیں رکھتے حضرت شیخ نے فرمایا کہ ہاں سچ ہے تو بیچارہ لہر پا کا رہنے والا تجھے اس سے کیا مس ہو گا الغرض قاضی شہاب الدین کو شیخ سے کامل اعتقاد ہوا اور سلطان سے ملاقات کرانے پر آمادہ ہوئے اور میر صدر کو اس حال کی خبر دی میر صدر نے کہا کہ مخدوم من ملاقات تو ہو جائے گی مگر یہ سوچ لو کہ پھر ہم اور تم اور بادشاہ اور یہ انتظام سلطنت نہ ہو گا قسم ہے شیخ العالم صاحب حال اور صاحب کمال شخص ہیں ان کی نظر بھی اکسیر مطلق ہے اگر تابے پر ڈالیں تو اسی وقت سونا ہو جائے۔ ملاقات ہوتے ہی سلطان کے خیالات پلٹ جائیں گے کارخانہ شاہی درہم برہم ہو جائے گا۔ قاضی یہ بات سن کر چپ ہو رہا۔ اور ایک روز ایسا ہوا کہ حضرت شیخ جونپور کے دروازہ کے آگے میدان میں ٹھہلتے پھرتے تھے بعض شخصوں نے عرض کیا کہ حضور یہ مختص خان کی دولت سرا ہے مختص خان آپ کا بہت بڑا معتقد تھا لوگوں نے اس کو خبر کی کہ حضرت شیخ العالم تشریف لائے ہیں اس بھلے آدمی کو وضو میں وہم بہت تھا دیر ہو گئی اتنے میں حضرت چل دئے آگے جو چلے تو معلوم ہوا ملک خالص گھوڑے پر سوار بڑی ٹیپ ٹاپ سے گھوڑے کو جولان کے اڑا چلا جاتا ہے کسی نے عرض کیا کہ حضرت ملک خالص کی سواری جاتی ہے حضرت کی نظر دور سے پڑی اور فرمایا جب مختص کا وہ حال اور خالص کا یہ حال ہے تو اور لوگوں کی کیا کیفیت ہو گی۔ ہاں بیچارے شراب دنیا کے نشہ میں ایسے چور ہیں کہ اپنے آپ کو بھی بھول گئے اور دوسروں کی بھی خبر نہیں رہی پھر کہنے لگے اے احمد ملک خدا کا ہے کل مسیر لاما خلق لہ، تقدیر الہی میں دم نہ مارنا چاہیے وہ جس کو چاہے مقرب بنائے جس کو چاہے راندہ درگاہ

لا تبدیل لسنۃ اللہ تو کون ہے چل اپنے مکان کی طرف پھر اور اسی وقت وہ لباس جو صحبت شاہی کے لا تقدیم تھا اور زین وغیرہ جو گھوڑے پر رکھا گیا تھا سب فقیروں کو دے دیا اور اپنے وہی ہمیشہ کے کپڑے پہن لئے اور گھوڑا، خضر معروف بخڈا کوتواں کو جو بیچارہ بسبب ضعیفی کے کہیں چل پھرنہ سکتا تھا مرحمت فرمایا۔ سنتے ہیں کہ وہ بیچارہ پھر تمام عمر کبھی پیادہ پانہیں ہوا اور ہمیشہ خوش و خرم رہا بعد ازاں اپنے مکان پر تشریف لے آئے۔

نقل ہے کہ ایک روز محمد خان مقطع مقام روڈی حضرت شیخ العالم کی ملاقات کے واسطے آیا حضرت شیخ کے داماد نے آپ کے مرید خاص شیخ برہان الدین کے کان میں کہا کہ حضرت مخدوم سے کہہ دو کہ محمد خان حاضر ہے اس سے مجھے کچھ زمین دلادیں تاکہ کھیتی وغیرہ کر کے پیٹ بھروں۔ شیخ برہان نے حضرت شیخ سے آکر تمام کیفیت بیان کی شیخ نے فرمایا کہ اے محمد خان یہ مردک । کہتا ہے کہ مخدوم سے کہہ دو کہ محمد خان آیا ہے مجھ کو زمین دے تاکہ میں کھیتی وغیرہ کروں اور خور ڈونوش کی فکر سے چھوٹوں۔ الغرض محمد خان شیخ کے داماد کو چلتے وقت اپنے ساتھ لے گیا اور عہدہ داروں کو طلب کر کے موضع کلوہ کے سات سو بیگہ زمین کا پروانہ لکھوا کر نشان کر کے حوالہ کیا اور عہدہ داروں کو سونپ دیا کہ آج جا کر زمین کو ناپ لو اور باڑ و اڑ لگا کر بونے کے لا تقدیم بنانا کر آباد کر کے ان کے حوالہ کرو شیخ کا داماد بہت خوش ہوا اور اچھلتا ہوا حضرت کے پاس آیا اور کہنے لگا کہ حضرت محمد خان نے ہمارے حال پر بڑی عنایت کی کہ یہ کچھ سلوک کیا۔ حضرت شیخ نے فرمایا کہ کوئی نوشۂ بھی دیا ہے یا نہیں کہا ہاں دیا ہے آپ نے فرمایا کہ اچھا ذرا مجھے تو دکھاؤ جب انہوں نے نوشۂ حضرت کے ہاتھ میں دیا آپ نے جھٹ بہرام کے حوالہ کیا اور فرمایا کہ میاں

امردک کا اشارہ یا برہان کی طرف ہے یادا مادکی ۱۲ منہ

بہرام ذرا خواجہ شیخن کو تو بلا لا او۔ بہرام روانہ ہوئے اور خواجہ شیخن کے مکان پر پہنچ دیکھتے کیا ہیں کہ خواجہ اپنی بیوی کے ساتھ ہندو لدھ میں بیٹھے ہوئے شراب پی رہے ہیں۔ خواجہ شیخن نے بہرام کو دیکھ کر فرمایا کہ اے بہرام شیخ کی جناب میں جھوٹ بولنا گستاخی ہے جس حال میں مجھے دیکھا ہے بعینہ وہی بیان کر دینا۔ بہرام نے آکر خواجہ کی تمام کیفیت بیان کی شیخ نے فرمایا جاؤ اس سے کہو کہ وہ شراب جو تو پیتا تھا جلد لے چل دیکھنے کو مہنگائی ہے خواجہ یہ سنتے ہی اٹھ کھڑا ہوا اور شراب کی گھڑیا بہرام کے ہاتھ پر رک کر ساتھ ساتھ شیخ العالم کے پاس آیا اور سلام کر کے بیٹھ گیا۔ شیخ نے فرمایا کہ اس میں سے پیالہ بھرو بہرام نے پیالہ بھرا خواجہ شیخن نے کہا کہ حضرت یہ ایسی تیز ہے کہ پیالہ پی کر آدمی کا بچنا محال ہے شیخ نے فرمایا کہ اے بہرام اس گھڑیا کو ہشت رایہ میں لے جا کر توڑو بہرام نے ایسی جگہ لے جا کر توڑ دیا بعد ازاں شیخ نے وہ پروانہ شیخ کے ہاتھ میں دے کر فرمایا کہ دیکھو اس میں کیا لکھا ہوا ہے خواجہ نے دیکھ کر جو کچھ لکھا تھا بیان کیا شیخ کو سن کر بہت غصہ آیا اور فرمایا کہ یہ مردک تو کہتا ہے کہ محمد خان نے بڑی عنایت کی بس اسی وقت پروانہ خواجہ کے ہاتھ سے لے کر چاک کر ڈالا اور فرمایا کہ بہرام اس کو ہماری خانقاہ سے باہر پھینک ایسا نہ ہوا سکا کوئی پر زہ خانقاہ میں گر پڑے۔ سنا گیا ہے کہ چند روز کے بعد اس کا مکان وغیرہ سب گر پڑا اور اولاد وغیرہ نیست و نابود ہو گئی۔ پھر ایک درم کامیوہ منگا کر بہرام کو دیا اور کہا کہ محمد خان سے جا کر اس طرح کہدے کہ اے محمد خان تم کہاں سے ہوئے ہو اور تم نے زمین کہاں سے پائی ہے جو فقیروں کو تکلیف دیتے ہو آیا ہمارے ساتھ مذاق کرتے ہو۔ بہرام محمد خان کے مکان پر پہنچا اور دایہ سے کہا کہ جا کر کہدے کہ شیخ العالم کا آدمی آیا ہے اس نے اندر جا کر بیان کیا۔ محمد خان نے پوچھا کہ وہ کس شکل

کا ہے اس نے کہا کہ بچہ لے ہے مگر عقلمند معلوم ہوتا ہے۔ محمد خان نے بہرام کو اندر بلا لیا جس وقت یہ اندر پہنچا وہ پینگ پر لوٹ لگا رہا تھا اس کو دیکھ کر نیچے اتر کر غالیچہ پر آبیٹھا۔ بہرام نے وہ سب میوہ دایہ کو دیا اس نے محمد خان کے سامنے رکھا اور بہرام نے شیخ کی طرف سے دعا اور سلام پہنچایا اور جو کچھ شیخ نے فرمایا تھا بعینہ نقل کیا۔ محمد خان سن کر کاپنے لگا اور بہرام کو پاس بلا کر دو ہاتھوں سے اس کے پاؤں پکڑ کر کہا کہ میری طرف سے تم بھی اسی طرح شیخ کے پاؤں پکڑ کر کہنا کہ محمد خان یہ عرض کرتا ہے کہ مجھے کیا خبر ہے جو ارشاد والا ہو وہ میرے سر آنکھوں پر۔ بہرام حضرت کے سامنے آیا اور اسی طرح پاؤں پکڑ کر عرض کیا کہ محمد خان اس طرح عرض کرتا ہے حضرت شیخ العالم نے مصلی اٹھایا اور کھڑے ہو کر فرمایا کہ پیروں سے غائبانہ مذاق کرتا ہے کہیں جان سے بیزار تو نہیں ہوا۔

نقل ہے کہ جو شخص دنیا اور اہل دنیا کا ذکر کرتا تھا حضرت شیخ کاپنے لگتے تھے اور اسوقت اس کو دوبارہ ذکر کرنے کی تاب نہ ہوتی تھی پچاس برس کا زمانہ ہوا اور تیسری پشت ہوئی مگر ہنوز بے غمی اور بے فکری نصیب نہیں ہے اور آج تک آپ کا یا آپ کے فرزندوں کا نام بادشاہان دنیا کے دفتروں میں نہیں لکھا گیا آگے خدا جانے لکھا جائے یا نہیں

نقل ہے کہ حضرت شیخ العالم فرماتے تھے کہ قصبه رویش میں شیخ صلاح درویش کہ ولایت تھی اور قبران کی وگہ حوض گھنڈو کھر پر ہے جس وقت یہ فقیر وہاں آیا اگرچہ مولد اور موطن فقیر کا بھی یہی تھا مگر شیخ مذکور سے رہنے کی اجازت چاہی اور روضہ پر پہنچ کر فاتحہ پڑھی اور حضرت کی ارواح طیبہ پر درود بھیجا پھر یہ ارادہ کیا کہ اگر میرے پاس ایک مصلیٰ اور ایک گھر یا پانی کی ہوتی تو یہیں سکونت اختیار کرتا۔ حضرت شیخ صلاح کی قبر سے آواز آئی کہ اے شیخ احمد حوض میں گھس اور مصلیٰ اور گھر یا نکال لے۔ میں یہ آواز سنتے ہی حوضِ امصنف صاحب کہتے ہیں کہ اس شخص کو میں نے ... برس کے سن میں دیکھا ہے ۱۲ منہ

میں کو دا اور اول ہی مرتبہ میں گھڑیا آئی بعدہ، ایک جھلنگا چار پائی نکلی۔ میں نے اسی کو مصلی سمجھا اور دونوں کو باہر نکال لیا اور اپنے والد کے مکان میں آیا اُس وقت جنگل بہت تھا اور قصبه میں آبادی کم تھی اور حضرت شیخ العالم کا مزار شریف درمیان قصبه میں ہے۔

نقل ہے کہ ایک روز حضرت شیخ العالم قصبه روڈی میں خانقاہ کے قریب بیٹھے ہوئے مشرق کی طرف دیکھ رہے تھے دیکھتے دیکھتے فرمائے گئے کہ قصبه روڈی کہاں تک آباد ہے میں اس کو تاجو کے باغ تک آباد دیکھتا ہوں۔ حالانکہ اس وقت قصبه بہت کم آباد تھا مگر اس روز سے ایسی برکت ہوئی کہ درجہ درجہ آباد ہوتا ہوتا تاجو کے باغ تک ہی آباد ہو گیا۔ بعد ازاں سلطان حسین کی فترت سے کئی مرتبہ اجزا اور کئی مرتبہ آباد ہوا تاہم اس طرف بہت آبادی اور رونق ہے۔

نقل ہے کہ حضرت کی نو عمری کی حالت میں دو ہجا کافر موضع نالہ کا رہنے والا قصبه روڈی پر چڑھ آیا تمام قصبه میں غل ہوا کہ کافر چڑھ آئے حضرت شیخ کو بھی خبر ہوئی آپ اپنا عصائے مبارک انٹھا کر شہر سے نکل کر شمال کی طرف ایک بڑی باغ میں کہ باغ قاضی سلیمان کے نام سے مشہور تھا پہنچے اور ایک درخت پر عصما را اور کہا میں نے دو ہجا کا سر کاٹا۔ اسی وقت کافر مذکور مقتول ہوا اور کھریسہ کی طرف روانہ ہوا اور سردار کھریسہ سے لڑا ساتویں روز رائے کھریسہ نے اس کا سر تن سے جدا کر کے قصبه روڈی میں بھیجا اور بدن شہر اودھ کو روانہ کیا پھر سنائیا ہے کہ وہ باغ بھی چند روز میں نیست و نابود ہو گیا۔

نقل ہے کہ ایک روز حضرت شیخ العالم قدس اللہ سرہ کے چوپائے ایک نئے گماشہ کی سازش سے چور کھول کر لے گئے۔ میراں سید قطب دیوانہ نے کہ قصبه روڈی میں ایک ولی تھا اور ہمیشہ شراب پیتا رہتا تھا میاں خضر عرف خدا کو کہ ان دونوں میں جوان تھے اور شہر قنوج کے کوتوال ہو گئے تھے بلا یا اور کہا کہ یہ

شراب کا پیالہ لے جا اور بھائی شیخ احمد سے کہہ اگر مرضی ہو تو ماروں۔ میان خدّا کا پنے لگا اور قطبی کہتے تھے کہ دو شیروں کے درمیان میں کام آپڑا بارے اس شیر کے سامنے سے تو ٹلنا چاہیے۔ چپکے سے شراب کا پیالہ ہاتھ میں لے کر روانہ ہوا اور حضرت شیخ العالم کی خانقاہ کے دروازہ پر کھڑا ہو رہا اس حال سے اندر جانے کی ہمت نہ پڑی۔ حضرت شیخ اس وقت اکیلے بیٹھے تھے فرمایا کہ کون ہے۔ خدّا نے جواب دیا کہ حضرت میں حاضر ہوں فرمایا کہ جس حال میں ہے اسی طرح چلا آ۔ میان خدّا شراب کا پیالہ ہاتھ میں لئے ہوئے حضور میں پہنچے اور عرض کیا کہ میراں سید قطب نے شراب کا پیالہ بھیجا ہے اور فرمایا ہے کہ حضرت مخدوم سے کہنا کہ اگر آپ کی مرضی ہو تو ماروں؟ حضرت شیخ نے پیالہ لے کر پی لیا اور فرمایا کہ کہہ دینا کچھ حاجت نہیں ہے اس قصہ کو ایک ساعت نہ گذری تھی کہ گماشته مذکور کا انتقال ہو گیا اور جنازہ باہر

نکلا۔

نقل ہے کہ ایک روز حضرت شیخ العالم اپنے مکان میں بیٹھے ہوئے تھے کہ خواجہ ہداؤ قاضی رضی ریس اودھ کے بیٹے حالت مستی میں آئے اور شیخ سے کلام کرنا شروع کیا کہ اے شیخ میں سنتا ہوں کہ تم خداۓ تعالیٰ کو بندوں سے ملا دیتے ہو حضرت شیخ العالم نے فرمایا کہ کیا تو دیکھنا چاہتا ہے کہا دیکھوں گا مگر یہ تمام الفاظ گستاخی سے کہتا تھا شیخ نے فرمایا کہ دیکھے اس نے دیکھا تو معلوم ہوا کہ خانقاہ میں ایک بیل کھڑا ہے کہ روشنی میں آفتاب کا مقابلہ کرتا ہے۔ خواجہ ہداؤ نے کہا کہ اے شیخ کیا بیل کو خدا کہتے ہو اور شیخ صاحب کے گلے میں رسہ ڈال کر کھینچنے لگا اور شیخ العالم تمام مریدوں سے لفظ حق حق کہتے تھے اور گھستے جاتے تھے۔ جب شیخ صاحب کو کسی طرح رہائی نہ ہوئی خواجہ کے حق میں بد دعا کی اور کچھ روٹیاں مریدوں سے پکوا کر ان کے باپ کے پاس بھیجنیں۔ قاضی رضی کو اس وقت بھوک بہت تھی بزرگ کا تبرک سمجھ کر کھانا چاہا مگر

اس وقت میراں سید قطب وہاں موجود تھے فرمانے لگے کہ اے قاضی کیا کرتا ہے روٹیاں نہ کھانا شیخ کی بد دعا سے تیرالڑکا مر گیا ہے یہ اس کے مرنے کی روٹیاں ہیں، قاضی نے اس بات سے تعجب کیا تھوڑی درینہ گذری تھی کہ خواجہ ہدانے وفات پائی۔ قاضی رضی روتا چلاتا ہوا شیخ کے پاس آیا اور فریاد کرنے لگا کہ میری یہی ایک آنکھ کی ٹھنڈک تھی اس کی خطاط معاف فرماد تجھے آپ نے فرمایا کہ جب تیرنماں پر جاگا پھر کیا ہو سکتا ہے۔

نقل ہے کہ ملک زکو شیخ العالم کے داماد شیخ فرید کو بہت ستاتا تھا۔ ایک دفعہ حضرت شیخ کو خبر ہوئی آپ تمام مریدوں کے ساتھ اس کے پاس گئے مگر اس نے آپ کا فرمانا مطلق نہ سنابلکہ شیخ فرید پر پہلے سے زیادہ ظلم کرنے لگا خیر ایک روز ملک زکو کہیں کو سوار ہوا۔ راستہ میں ایک خندق آتی تھی جب وہ اس کے کنارہ پر پہنچا اور چاہا کہ گھوڑا کدائے تمام بدن تھرھر کا پنے لگا اس وقت شیخ نے یہ مصرع دوہرہ کا پڑھا۔ جہل لیا پت جہل لیا پھر کے جھولے آئے۔ اور اس جگہ سے پھر کر خانقاہ میں آئے اور حجرہ بند کر کے بیٹھ گئے۔ صبح کے وقت مریدوں نے دریافت کیا کہ کیا وجہ ہے حضرت صاحب دروازہ نہیں کھولتے فرمایا کہ ایک شخص کا ماتم کر رہا ہوں غرض دوپھر نہ گزرے تھے کہ آپ نے شیخ برہان سے فرمایا کہ دیکھنا ملک زکو کا جنازہ نکلا یا نہیں اس نے دریافت حال کر کے اطلاع دی کہ ہاں حضرت اس کا جنازہ آتا ہے آپ حجرہ سے باہر نکلے اور اس کے جنازہ کی نماز پڑھی۔

نقل ہے کہ حضرت شیخ العالم اور شیخ زکریا ابن شیخ سلیمان جامع مسجد میں بیٹھے ہوئے تھے حضرت شیخ العالم جیسے ہمیشہ مراقبہ میں رہتے تھے اور مساوا اللہ پر تبرا بھیجتے تھے اور مشاہدہ جمال الہی میں مشغول رہتے تھے اسوقت بھی اسی خیال میں بیٹھے تھے اور شیخ زکریا بآواز بلند قرآن شریف کی تلاوت کرتے تھے

حضرت شیخ العالم نے فرمایا کہ آہستہ آہستہ پڑھیے اور پھر یادِ الہی میں مستغرق ہو گئے۔ شیخ ذکریا نے سمجھا کہ شیخ صاحب سور ہے ہیں دو تین مرتبہ فرمایا کہ بھائی صاحب سوتے ہو اور حضرت کے زانو پر ہاتھ رکھا اور ہوشیار کیا حضرت شیخ نے فرمایا کہ کون ہے کیا میرے سامنے ہی سوئے گا الغرض جس وقت نماز پڑھ کے فارغ ہوئے اور گھر کی طرف چلنے لگے شیخ ذکریا کے پاؤں زمین پر نہیں ٹھہرے تھے گرے جاتے تھے یہاں تک کہ دو شخصوں کے کندھے پر ہاتھ رکھ کر آتے جاتے تھے۔ چند روز کے بعد حضرت شیخ العالم شیخ ذکریا کی عیادت کو تشریف لے گئے۔ چونکہ آپ کا طریق تھا کہ جس کو کوئی چیز کھلا دیتے تھے وہ صحت پاتا تھا اور جس کو نہیں کھلاتے تھے نہیں اچھا ہوتا تھا۔ حسب معمول آپ نے شیخ ذکریا کو بھی پوچھا کہ بھائی کوئی چیز کھاؤ گے طبیب اور عورتوں نے شور مچانا شروع کر دیا کہ نہیں صاحب نہیں انہیں کچھ نہ کھلاؤ کبھی ایسا نہ ہو خدا نخواستہ کچھ تکلیف اور بڑھ جائے شیخ نے فرمایا کہ اچھا ذرا سا پانی تو پلا دوانہوں نے وہ بھی نہ دیا آپ نے فرمایا کہ حکمِ الہی پر کسی کا چار انہیں ہے۔ دوسرا جمعونہ گذر اتحا کہ شیخ ذکریا کا انتقال ہو گیا۔

نقل ہے کہ حضرت شیخ العالم بالاخانہ پر اپنے حجرہ میں بیٹھے تھے ایک مرید بقال شراب پئے ہوئے خانقاہ میں چلا آیا اور شراب کی مستی میں میرے پیر کا حق پاک میرے پیر کا حق پاک کہنے لگا لوگ ہر چند منع کرتے تھے مگر ایک نہ سنتا تھا جب بہت سمجھایا اور اس نے ایک نہ مانی تب حضرت شیخ کو ٹھے پر سے نیچے تشریف لائے اور فرمایا کہ ہاں کہہ تیرا پیر کیونکر پاک ہے تیرا پیر تو بندہ ہے اور بندہ گندہ ہوتا ہے پھر تیرا پیر پاک کیونکر ہو جائے گا۔ پاک ذاتِ اللہ کی ہے الغرض وہ اس کہنے سے بھی بازنہ آیا جس طرح کہتا تھا کہ تارہ۔ شیخ العالم نے اپنا عصا زمین پر ایسا مارا کہ ٹوٹ گیا عصا کا ٹوٹنا تھا کہ اس کا شراب کا نشہ اتر اور موت کا نشہ چڑھا اور بیخود ہوا۔ شیخ برہان اس کے گھر سے ایک بیل ذبح کرنے کے لئے لایا

اور عرض کی کہ اے پیر حکم دیجئے کہ ہم اس بیل کو ذبح کر کے خرچ میں لا میں شیخ نے کچھ جواب نہ دیا
ناچار شیخ بختیار کو کہ شیخ العالم کے بہت بڑے دوست تھے ان لوگوں کے حال پر حرم آیا حضرت کے سامنے
گئے اور عرض کی کہ حضرت اس بیل کے ذبح کرنے کا حکم دیجئے تاکہ اس بیچارہ کی نجات ہو شیخ نے فرمایا
کہ اے بختیار میں رات درگاہ الہی میں قتل کر چکا تھا اب تیرنشانہ پر جاگا کام تمام ہوا اس بات کے در
پے نہ ہو۔ آخر کار چند روز نہ گزرے تھے کہ اس مرید کا انقال ہو گیا۔

نقل ہے کہ ایک روز حضرت شیخ العالم نے اپنی اہلبیت سے کہا کہ مجھ کو چند بار موت کا پیغام آچکا ہے مگر
میں جناب باری میں یہ عرض کر دیتا ہوں کہ میرے ایک ہی لڑکا ہے جب تک میں اس کی شادی نہ کروں
کیسے آؤں بس اب تقاضا بہت ہے شادی کا ضرور فکر کرنا چاہیے اور شیخ کے بیٹے کا نام عارف احمد تھا مگر
پیار سے اس کو گھوری کہتے تھے ایک روز آپ کے پاس شیخ نور الدین جو میراں سید موسے کے خلفاء میں
تھے اور آپ سے بہت اعتقاد رکھتے تھے تشریف لائے۔ آپ نے فرمایا کہ اے نور الدین آیا تم اپنی
لڑکی ہمارے عارف کو دے دو گے انہوں نے قبول کیا شیخ العالم قبولیت کے سنتے ہی اپنے مریدوں کو
ساتھ لے کر اس کے مکان پر پہنچے کہ آج ہی عقد ہو جائے گا شیخ نور الدین نے سب لوگوں کو بٹھایا اور
آپ اپنے گھر جا کر اس بات کا ذکر کیا گھروالے یہ بات سن کر خاموش ہو رہے۔ قاضی شمن شیخ نور الدین
کا خسر بالکل ناراض ہو گیا اور کہنے لگا کہ ہم کو فقیروں اور درویشوں سے اور خصوصاً ایسے درویش سے جو
صاحب حال ہے کیا نسبت ہے کہ ایک کله میں آگ اور دوسری میں پانی رکھتا ہے یہاں تک کہ اس وقت
جلسہ میں بھی شریک نہ ہوا۔ حضرت شیخ کو روشن ضمیری سے یہ بات معلوم ہو گئی کہ قاضی شمن دل میں کینہ
رکھتا ہے اور شادی ہونے پر راضی نہیں ہے اس وجہ سے شیخ کے دل میں بھی اس کی طرف سے کدورت آ

گئی پس جس وقت نور الدین نے اپنے گھروالوں سے مشورت کی سب نے کہا کہ لڑکی ابھی نکاح کے لاوق نہیں اور شادی کا اسباب بھی موجود نہیں ہے شیخ سے کچھ مہلت لینی چاہیے۔ شیخ نور الدین شیخ العالم کی خدمت میں چند لڑکیوں کو آراستہ کر کے لایا اور عرض کی کہ لڑکیاں نکاح کی قابلیت نہیں رکھتی ہیں اگر کچھ دنوں مہلت مل جائے تو سب کام اچھے طور پر انجام پائیں شیخ نے فرمایا کہ اچھا ہم نے چھ مہینہ کی مہلت دی اور پھر اپنی خانقاہ میں تشریف لائے اور بالا خانہ پر اپنے حجرہ میں جا کر ریادِ الہی میں مشغول ہوئے اور قاضی شمن کو پا خانہ کے راستہ سے خون آنا شروع ہوا جس وقت قریب بہ ہلاکت ہوا لوگ قاضی شمن کو خانقاہ میں لائے اور کیفیت بیان کی شیخ نے قبول نہ فرمایا آخر شیخ بختیار سے آکر سفارش کی تب فرمایا اچھا عارف احمد کی شادی تک صحت ہو جائے گی پس حکمِ الہی سے اسی وقت صحت حاصل ہوئی جب شیخ عارف کی شادی ہو چکی پھر بدستور خون جاری ہوا لوگوں نے معافی چاہی تو فرمایا کہ تیرن شانہ پر پہنچ گیا ہے سفارش کی ضرورت نہیں بعد چند روز کے قاضی مذکور ہے وفات پائی۔

نقل ہے کہ حضرت شیخ العالم کے مکان میں لڑکا پیدا ہوا (عبد العزیز نام رکھا) اور ہوتے کے ساتھ ہی پکار کر نعرہ حق کہا کہ تمام لوگوں نے سنا اور وہ دن بدن بزرگ ہوتا جاتا تھا جب دس مہینہ کا ہوا آٹھ برس کے بچہ کی طرح باتیں کرتا تھا اور جب کھلینے کو جاتا تو حضرت شیخ فرماتے کہ ہیں ہماری جناب میں کیا شور ہے ہستی سے فنا کی طرف تبدیل ہونا چاہیے پھر شہر کے باہر مخاچوئی رانہ اور سید مخدوم سعید رانہ کے مزار کے درمیان میں حوض کے اوپر ٹیلہ پر جاتے اور فرماتے کہ اس بچہ کی جگہ یہ ہے القصہ ایک روز جو حسب معمول وہاں سے ہو کر مکان پر آئے تو گھروالوں نے پوچھا کہ آج کہاں گئے تھے فرمایا کہ قبر دیکھنے گیا تھا لوگوں نے کہا کہ حضرت تمام لوگ خیریت سے ہیں قبر کی کس کے لئے ضرورت ہے آپ نے فرمایا کہ

کسی کے لئے حاجت پڑی۔ بعد ازاں شیخ عبدالعزیز کو کچھ رحمت وجودی سے حادثہ ہوا اور تین روز کے بعد جنت کو روانہ ہوئے۔ حضرت شیخ نے اپنے سامنے غسل دلا کر تجهیز و تکفین کی اور شربت اور کھانا اور شیرینی وغیرہ جنازہ کے ساتھ روانہ کی پھر فن کے بعد تمام کو تقسیم کر اکرم مکان کی طرف رجوع کیا انا لله و انا الیہ راجعون۔

نقل ہے کہ اہلیہ حضرت شیخ العالم اولاد صالح کے ہونے اور ہوتے ہی بولنے اور پھر نہ جینے سے ہمیشہ روتی رہتی تھیں اور شیخ سے کہتی تھیں کہ تم اولاد کا جینا روانہ ہیں رکھتے مجھ ضعیفہ کو یونہی تکلیف دیتے ہو ایک مرتبہ شیخ نے فرمایا کہ میں ایک بچہ پال کر تیرے حوالہ کروں گا مگر ابھی پکا نہیں ہے مگر اس شرط پر دوں گا کہ تو اس کی رضا پر راضی رہے اور اس سے کچھ نہ کہے اور جو کچھ وہ کہے وہ ہی کرے انہوں نے سب منظور کیا خیر قدرت الہی سے چند روز کے بعد ان کے لڑکا پیدا ہوا عارف احمد نام رکھا علاوہ عارف ہونے کے خلق میں کمال رکھتے تھے عمر کا اندازہ چالیس برس کا تھا مگر جس روز سے ہوش سن بجا لادھ محبت اور مردود کی کہ جو شخص ملتا تھا وہ یہی سمجھتا تھا کہ ان کو قلبی محبت جو مجھ سے ہے اور کسی سے نہیں ہوگی۔ یہاں تک کہ کسی سے یہ نہیں سنائیا کہ مجھ سے ان کو محبت نہیں ہے یہ تمام باتیں کمال ولایت کی وجہ سے تھیں۔ واہ واکیا اچھا کمال تھا کہ زمانہ میں بینظیر ہو گئے۔

نقل ہے کہ حضرت شیخ العالم کبھی کبھی فرمایا کرتے تھے کہ میں اپنی جان کا مالک ہوں ملک الموت میری مرضی کے بغیر میری جان قبض کرنے کا مجاز نہیں چاہوں مروں چاہوں ابد الآباد تک قائم رہوں مگر ہاں میں خود چاہوں تو چلا جاؤں یا حالت مراقبہ میں کوئی میری گردن کاٹ دے اور یہ اشارہ اس پر تھا کہ آپ مطابق قول موت قبل ان تموتو کے پہلے ہی مر چکے تھے۔

در کوئے تو عاشقان چنان جاں بد ہند کانجا ملک الموت نگنجد ہرگز

نقل ہے کہ حضرت شیخ سفر کو چلے راستہ میں ایک درخت بکر بہت خوشنما جس کا پہن بھی خوب اور فراخ تھا دیکھا۔ شیخ کو وہ جگہ پسند آئی وہیں نزول فرمایا اور اپنے کام میں مشغول ہوئے ایک ساعت نہ گذری تھی کہ قلب پاک سے مرغ روح نے پرواز کیا مریدوں میں شور بر پا ہوا کہ شاید کوئی آ کر مار گیا ہر طرف سے گریہ و فغاں کی آواز آئی نے لگی سانحہ قیامت نمودار ہو گیا۔ حضرت شیخ العالم اسی وقت زندہ ہوئے اور فرمایا کہ یہ جگہ روح کو خوش معلوم ہوئی اس لئے یہ حالت ہوئی خیر اگر تمہارا ارادہ ٹھہر نے کا نہیں ہے تو چلو بعد ازاں سب کے سب روانہ ہوئے۔

نقل ہے کہ جب حضرت شیخ العالم خطہ بہار سے ملک اودھ میں تشریف لائے شیخ پورہ میں پانی کے کنارہ مسجد میں ٹھہرے، رات کو ہوا کی وجہ سے سردی بہت ہوئی شیخ بقیہ ہند و مردوں کے جلی ہوئی لکڑیاں اٹھا کر مسجد میں لے آئے اور تاپنے لگے ایک سید نماز کے لئے آئے یہ حرکت دیکھ کر بولے کہ اے فقیر ناپاک لکڑیاں مسجد میں لاتا ہے شیخ نے فرمایا کہ میں فقیر ہوں میرے پاس کپڑا نہیں ہے میرے حق میں یہ لکڑیاں پاک ہیں۔ غرض وہ سید بعد ازاں فراغ نماز اپنے مکان کو گیا تو سوتے میں حاجت کے تحت ٹھنڈے پانی میں نہایا تو مارے جاڑے کے قریب بہلا کت ہوا جھٹ سے دوڑ کر شیخ کے پاس آگ سے تاپنے لگا۔ شیخ نے فرمایا کہ اے سید ہمارے پاس کس لئے آیا رات تو تو ان لکڑیوں کو ناپاک بتاتا تھا سید نے کہا کہ اے درویش اس وقت یہ آگ میرے حق میں پاک ہے اور مجھکو جان سے عزیز ہے۔

نقل ہے کہ ایک روز حضرت شیخ العالم اور شیخ جمال گوجری لکڑیوں کی تلاش میں جنگل کو گئے۔ تمام جگہ تلاش کیس نہ ملیں۔ ایک محلہ میں ایک انگل بھر لکڑی پڑی ہوئی نظر آئی۔ اس میں آدھی

شیخ العالم نے اور آدمی شیخ جمال نے دوپٹہ میں اٹھا کر رکھ لی اور مسجد میں آ کر شکر کا دوگانہ ادا کیا کہ الہی تیرا شکر ہے جو ایسے وقت میں کہیں لکڑی نہ ملتی تھی تو نے ہم کو لکڑی دی اور یہ قصہ اس وجہ سے تھا کہ اس زمانے میں کوئی آدمی اس لکڑی کو نہ لیتا تھا اور ہر شخص انکار کرتا تھا مگر ان کو نعمت عظیمی ہو گئی۔

نقل ہے کہ ایک روز حضرت شیخ العالم اپنے حجرہ میں بیٹھے تھے اور شیخ بختیار حاضر تھے۔ آپ نے فرمایا کہ شیخ بختیار کچھ دیکھتا ہے۔ شیخ بختیار نے عرض کیا کہ تمام حجرہ کو زر سے مطلا دیکھتا ہوں شیخ نے فرمایا کچھ اس میں سے تجھے درکار ہے۔ شیخ بختیار نے کہا اے پیر دشکیر جو اختیار مختار ہے وہی اختیار بختیار ہے یعنی جس شے کو آپ نے پسند کیا ہے وہی مجھ کو پسند ہے اور جو آپ کو پسند نہیں مجھے کیونکر پسند ہو گی شیخ نے فرمایا کہ اچھا پھر دیکھ بختیار نے پھر جو دیکھا تو حجرہ بالکل صاف پایا۔

لمترجمہ: معلوم ہوتا ہے کہ یہ فعل شیخ بختیار کی آزمائش کیلئے تھا کہ آیا یہ دنیا کی طرف رغبت کرتا ہے یا نہیں۔

نقل ہے کہ شیخ العالم اپنی خانقاہ میں بیٹھے تھے شیخ بختیار ایک سو داگر جو ہری کا غلام اس قصہ میں سو دا خرید نے آیا دور سے شیخ کو بیٹھا دیکھ کر معتقد ہو گیا اور خدمت پر کمر باندھی۔ صبح و شام روز آتا اور سلام کر کے پھر جاتا اسی طرح چھ مہینے گزر گئے اور حضرت شیخ نے ذرا التفات نہ کیا یہ بھی نہ پوچھا کہ تو کون ہے اور کہاں سے آیا ہے مگر ہاں چشم باطن سے التفات زیادہ بڑھ گیا۔ چھ مہینے کے بعد بختیار کے دل میں آیا کہ فقیر تو کامل ہے مگر بے نیازی کی وجہ سے لوگوں کے مقاصد کم نکلتے ہیں اسی وقت حضرت شیخ نے بختیار کی طرف نظر ظاہری سے دیکھا اور فرمایا کہ تو کون ہے۔ نظر پڑتے ہی شیخ بختیار مدھوش و بیخود ہو گیانا گاہ اپنے آپ کو ایک جنگل میں دیکھا لکڑی اٹھا کر حضرت شیخ پر آیا اور ذرا سی شراب و حدت کے

نشے سے گستاخی کرنے لگا اور کہنے لگا کہ اے احمد اتنی نعمت رکھتا ہے اور اللہ کے بندوں کو محروم رکھتا ہے
 حضرت شیخ ہر چند فرماتے تھے کہ اے بختیار ہوش میں آمگراں کو ہوش نہ آتا تھا اور اس گستاخی سے باز نہ
 رہتا تھا۔ حضرت شیخ نے تھوڑا سا پانی پلا یا پانی پیتے ہی اس کو ہوش آیا۔ پھر فرمایا کہ اے بختیار اپنے
 مولا کے پاس جا اور اس کے کار و بار میں مشغول ہو۔ بختیار نے سر پاؤں پر رکھا اور انھ کر روتا ہوا شہر
 جو نپور میں اپنے مولا کے پاس پہنچا۔ مولا نے جب اس کا ایسا حال دیکھا اس کی اطاعت کو مستعد ہوا
 اور کہا اے بختیار تو بزرگ ہے اور میں نے تجھے آزاد کیا اور میں چاہتا ہوں کہ تیری اطاعت کروں اب
 جہاں چاہے وہاں رہ۔ شیخ بختیار اپنے مکان پر آیا یہ حال ہوا کہ باطن کی آگ چاروں طرف سے لگتی
 ہوئی معلوم ہوتی جب اپنے تک آپنچھتی اور خود کو جلانے لگتی پیر کا نام و روز بان کرتا اس وقت یہ آگ
 ٹھنڈی ہو جاتی اور نجات ملتی غرض رات دن اسی چڑھاوا تار میں گزرتی اور قرار و آرام بالکل منشفی ہو گیا۔
 ناگاہ حضرت شیخ المشائخ سلطان العارفین برہان العاشقین حضرت شیخ شرف الدین پانی پتی نے بختیار کی
 فریاد رسی کے لئے عالم اسرار میں شیخ سے پوچھا اور فرمایا اے عبد الحق تجھ کو جہاں میں کوئی نہیں جانتا کہ
 اپنے مولیٰ کے دربار میں کیا جمال و کمال رکھتا ہے۔ بیچارہ بختیار کہ کچھ تھوڑا سا آشنا اور شناسا ہوا ہے
 اس پر اتنی مشقت نہ ڈالنی چاہئے بلکہ رحمت و شفقت کی نظر رکھنی چاہئے۔ حضرت شیخ العالم نے
 ہمت باطن سے بختیار پر شفقت کی نظر کی اسی وقت اس کے دل کی بھڑکتی ہوئی آگ کم ہوئی۔ بختیار سمجھا
 کہ بلا شک اس وقت مجھ پر پیر کی شفقت ہوئی بے تحاشا اٹھا اور اپنے پیر کے حضور میں حاضر ہوا اور سر
 جھکا کر بیٹھ گیا۔ شیخ نے فرمایا کہ اے بختیار کیا چیز اختیار کرتا ہے اگر مریدوں میں داخل ہونا چاہتا ہے تو
 عورت کو چھوڑ دے گا۔ بختیار نے کہا ہاں فرمایا رسول کو چھوڑ دے گا عرض کیا ہاں فرمایا خدا کو چھوڑ دے گا

عرض کیا ہاں جب حضرت شیخ نے دیکھا کہ سب طرح پکا ہے ایک نظر میں واصل الی اللہ کر دیا۔ اور آئینہ دل سے خباشت دور کر کے انوار الہی بھر دیے اور فرمایا اے بختیار جا اب تو نے خدا کو پالیا اور سنت نبوی کا پوری طرح سے قبیح ہو گیا کہ قل ان کنتم تحبون اللہ فاتبعونے یحببکم اللہ اور تمام جہان کو زیر قدم کر کے کل کا مالک ہو گیا کہ من لہ المولے' فله، الکل سبحان اللہ کیا پیر دشیگیر تھے کہ ایک ساعت میں مرید کو مقصود حقیقی پر پہنچا دیا اور زہر ہے مرید با جمال کہ ایک گھڑی میں سعادت ابدی حاصل کی اور عارف کامل ہوا چنانچہ شیخ فرید الدین عطاء رحمۃ اللہ فرماتے ہیں:

اے زوصلت عارف مطلق شدم عارفی رفت و تمامی حق شدم

نقل ہے کہ ایک روز شیخ العالم نے فرمایا کہ اے بختیار یہاں صحن میں کنوں کھو دنا چاہئے بختیار اسی وقت پھاؤڑا لایا اور کنوں کھو دنے لگا جب کھو دچکا آپ نے تکبیر کہی اور اس کا پانی لوگوں کو تقسیم کر کے فرمایا کہ اس مٹی سے چبوترہ بناؤ اور اس کنوں میں کو باہر کی مٹی سے بھرو۔ بختیار نے کچھ نہ پوچھا کہ کنوں کیوں کھو دا گیا اور کیوں بند کیا گیا۔ چیکے چیکے پھر بند کر دیا اور چبوترہ چن کر تیار کر دیا حالانکہ بختیار نے کچھ نہ پڑھا تھا مگر ارادت پیر نے یہاں تک اثر کیا تھا کہ کمال ظاہری و باطنی حاصل تھا اور علمائے وقت اپنے عقدہ لاحل اس سے حل کرتے تھے۔

نقل ہے کہ ایک روز شیخ بیٹھے تھے بختیار آیا اور عرض کی اے پیر دشیگیر ارشاد ہو تو بندہ سوداگری کرے چونکہ اس کا ہمیشہ سے قاعدہ تھا کہ جو مال پیچ کرلاتا تھا پیر کے سامنے رکھ دیتا تھا وہ اس میں سے جو آپ کو دے دیتے تھے اس میں اوقات بسر کرتا تھا لہذا اس وقت کی اجازت خواہی پر بھی آپ نے فرمایا کہ جہاں چاہے جا مگر دریا کے اس پار نہ جانا کیونکہ دریا یے شور تک بندہ کی ولایت ہے غرض بختیار روانہ ہوا اور جو

کام کرتا تھا بغیر اجازت پیر کے نہ کرتا تھا جب سوداگری سے پھر ا راستہ میں قطاع الطريق ملے۔ سردار قافلہ بڑا جوہری عقلمند تھا جہاں یہ اترتے وہیں ان کا قافلہ بھی اترتا۔ بختیار چونکہ دانہ شخص تھا سمجھ گیا کہ یہ جوہری راہزن ہے ایک دن رات کو ایک نان پز کی دوکان پر اترے اور چولھے پر کھجڑی کی دیکھی چڑھا کر اس پر گھمی کا پیالہ گرم کرنے کو رکھ کر بختیار روانہ ہوا۔ جب دیر ہو گئی راہزن سمجھے کہ ہم سے چھپ کر بھاگ گیا تلاش کو نکلے ایک جگہ جا کر پکڑا۔ بختیار حیلہ بہانہ بتا کے پھر اپنی دیکھی کو آکر ٹھیک کرنے لگا اور ایک لڑکی خریدی رات کو اس کے ساتھ رہا اسی طرح چند روز وہاں ٹھہرا چور بھی وہیں مقیم رہے ایک روز فرصت پا کر لڑکی کو مکان میں چھوڑ چلتا بنا۔ بہت دور نکل گیا تب گمان ہوا کہ اب کون آسکتا ہے۔ اسی وقت وہ راہزن نمودار ہوئے اور پکڑ کر گلا کاٹنے پر مستعد ہوئے۔ بختیار نے اپنے پیر کو یاد کیا اس کا یاد کرنا تھا کہ ایک طرف سے حضرت شیخ عصا لئے ظاہر ہوئے اور کہنے لگے۔ بختیار بختیار، یہ قصہ دیکھ کر چور پیچھے کو ہٹے ان کا ہٹنا تھا کہ شیخ غائب ہو گئے۔ راہزوں نے بختیار سے پوچھا کہ یہ شخص کون تھا اس نے کہا کہ یہ میرے پیر تھے ہر وقت میرے ساتھ رہتے ہیں یہی وجہ ہے کہ میں اکیلا جہاں چاہتا ہوں چلا جاتا ہوں اور کسی سے نہیں ڈرتا انہوں نے کہا واقعی سچ کہتا ہے اور بہت سے روپے نکال کر بختیار کو دے اور کہا کہ یہ ہماری طرف سے اپنے پیر کی خدمت میں پیش کرنا اور عذرخواہی کرنا۔ بختیار جب اپنے پیر کے پاس آیا تمام حال من و عن بیان کیا شیخ نے کہا کہ واقعی ایسا ہی ہوا تھا۔

نقل ہے کہ ایک روز شیخ نے شیخ عارف احمد کو بلا رکھا کہ بختیار کو بلا و۔ شیخ عارف احمد بختیار کے مکان پر گئے اور آواز دی وہ اس وقت اپنی عورت سے صحبت کرنے کو مستعد تھا فقط دخول کی دیر تھی کہ عارف نے آواز دی وہ یچارہ گھبرا یا ہوا کپڑے پہن کر باہر نکل ساتھ ہو لیا شیخ نے دیکھتے ہی فرمایا اچھا جاؤ۔

اصل میں یہ بات اس لئے ہوئی کہ بختیار کوشہوت بہت ہوتی تھی اسقدر کہ بیتاب ہو جاتا تھا شیخ نے امتحاناً بلا یا تھا۔

نقل ہے کہ ایک روز شیخ العالم راگ سنتے تھے لڑکی کو فرمایا کہ اس کو گھر میں سے کوئی چیز لا دے لڑکی کی گئی گھر میں بہت رنجیدہ ہوئیں اور فرمایا کہ جاؤ کہہ دو گھر میں کوئی شے نہیں ہے۔ لڑکی نے آکر یونہی کہہ دیا شیخ نے فرمایا اچھا اس لڑکی کو دے دو مریدوں سے نہ رہا گیا اس کے بدلہ کچھ روپیہ دے کر لڑکی کو گھر میں بھیج دیا پھر آپ جو مکان میں تشریف لے گئے اور لڑکی کو دیکھا خفا ہوئے باہر آ کر بختیار سے کہا۔ بختیار چلو اسباب باندھو۔ بختیار مطابق حکم کے اسباب باندھ کر تیار ہوا اور شیخ جھٹ وہاں سے اٹھا اودھ کی طرف روانہ ہوئے محلہ شیخ پورہ میں پہنچ کر حوض کے کنارے جا بیٹھے چھ مہینے کے بعد جو پانی پر نظر پڑی فرمایا اے۔ بختیار ہماری ردولی میں بھی حوض ہے۔ بختیار نے عرض کیا حضرت یہ ردولی نہیں ہے اودھ ہے آپ نے آنے کا باعث پوچھا اس نے تمام کیفیت بیان کی آپ نے اودھ کا رہنا بھی منظور نہ کیا۔ فرمایا کہ ہم اپنا شہر کس واسطے چھوڑیں اسی وقت اسباب باندھا اور قصبه ردولی میں آ کر یادِ الٰہی میں مشغول ہوئے۔

نقل ہے کہ ایک جولائیا موضع آسموی کا رہنے والا شیخ سماو الدین ۔۔ کامرید تھا گاہ گاہ حضرت شیخ کی خانقاہ میں بھی آیا کرتا تھا ایک دن حضرت شیخ سے کہنے لگا کہ جو بات یہاں معلوم ہوتی ہے مجھ کو اپنے پیر کے یہاں نہیں معلوم ہوتی۔ آپ نے فرمایا کہ یہاں درویش ہے وہاں مولا یگی پھر برابر کس طرح ہو سکتے ہیں اس نے کہا کہ میں تو آپ کامرید ہوتا ہوں شیخ نے کہا اچھا اس کا طاقیہ واپس کر آ۔ وہ اسی وقت وہاں سے روانہ ہوا اور شیخ سماو الدین کے یہاں پہنچا۔ جاتے ہی طاقیہ واپس ۔۔ شیخ سماو الدین ۔۔ حضرت سید جہانگیر اشرف سمنانی ۔۔ کے مرید اور خلیفہ تھے۔ لطائف اشرفی کے حصہ اول صفحہ ۶۳۱ پر انکا ذکر ہے

کیا ایک مرید نے اٹھ کر کئی گھونسے لگائے کہ ہیں مرتد ہو گیا خیر بیچارہ پٹتا ہوا خانقاہ میں چلا آیا اور مرید ہوا اور رات دن حضرت کی خدمت کرنے لگا ایک روز کہنے لگا کہ مجھ کو جانے کی اجازت دیجئے آپ نے فرمایا کہ آج ٹھہر ہم تم ساتھ چلیں گے پھر اس نے اسی طرح کہا۔ آپ نے پھر وہی جواب دیا غرض بہت دنوں تک اسی طرح ملا تے رہے ایک روز وہ بالکل مستعد ہو کر چلا آیا اور کہنے لگا کہ حضرت آج مجھے اجازت دیجئے میں حضرت کی زیارت کا بہت مشتاق ہوں آپ نے فرمایا آج اپنے گھر جارات کو میں تو دو نوں چلیں گے وہ اپنے مکان کو چلا گیا۔ رات کو اسی گاؤں کے جنگل میں شیخ نے حق حق زور سے کہا اور ضرب لگائی اس کے کان میں جو آواز پہنچی کپڑے وغیرہ سن بھال بھاگا۔ آکر دیکھتا ہے کہ آگے حضرت صلعم اور پیچھے تین شخص چلے جاتے ہیں مگر حضرت شیخ پیچھے نہیں جب موضع انچولیہ میں پہنچے صح صادق ہوئی حضرت شیخ نے بیچارے جو لا ہے کو حضرت صلعم کے قدموں پر ڈالا کہ حضور بہت دنوں سے مشتاق دیدار تھا اس پر شفقت کی نظر فرمائیں پھر جب اس نے آنکھ کھولی دیکھتا کیا ہے کہ سب غائب ہیں خیر وہاں سے خانقاہ میں آیا شیخ نے فرمایا کہ کیوں حضرت کی زیارت کی اس نے کہا ہاں حضور کے طفیل سے زیارت کی آپ نے فرمایا کہ پہچانا کہ حضرت کے پیچھے کون کون تھے اس نے عرض کیا نہیں آپ نے فرمایا کہ آپ کے پیچھے حضرت فرید الدین شکر گنج رحمۃ اللہ علیہ ان کے پیچھے نظام الدین اولیاء قدس اللہ سرہ تھے ان کے پیچھے میں تھا۔

نقل ہے کہ ایک روز حضرت شیخ خانقاہ میں بیٹھے ہوئے تھے ناتارخان مقطع قصبه روڈی حاضر ہوا آپ نے فرمایا کہ اے ناتارخان دنیا میں ایسا رہ کہ کوئی دن رہے۔ ناتارخان یہ سنتے ہی بیہوش ہو گیا خیر جب پانی وغیرہ چھڑ کنے سے کچھ افاقہ ہوا اور ہوش میں آیا تو ایسا معتقد ہوا کہ ہمیشہ تنہا پیادہ پا آپ کے پاس آیا کرتا تھا۔

نقل ہے کہ ایک روز محمد خان شیخ کے پاس آیا اور عرض کی کہ سوداگر لوگ گھوڑے لائے ہیں سات سو آٹھ سو گھوڑے ہیں آپ نے فرمایا کہ جا خرید لا۔ اس نے کہا کہ میرے پاس مال نہیں ہے پھر آپ نے فرمایا کہ جا خرید لا۔ اس نے کہا کہ میرے پاس مال نہیں ہے کہاں سے لا دل آپ نے فرمایا اگر نہیں ہے تو نہیں سہی۔ منقول ہے کہ شیخ العالم نے اس پر بادشاہی کی نظر کی تھی کیونکہ وہ بادشاہ دہلی کا نواسہ تھا مگر تقدیر نے یارانہ دیا کہ وہ انکار ہی کرتا گیا۔ کیونکہ سلیمان شاہ سوداگر کے پاس جب فقیر آتا اور اس کے پاس مال نہیں ہوتا تھا آپ اس کے واسطے دعا کرتے تھے تو غیب سے اس کو وہی مل جاتا تھا وہ کہتا ہے کہ میں نے ایک دفعہ پیر سے کہا کہ حضرت مجھے کچھ روپیہ چاہیے آپ نے فرمایا کہ اچھا تھے دیدیا جب میں آیا مجھے اللہ نے غیب سے اتنا ہی روپیہ عنایت فرمایا۔

نقل ہے کہ شیخ نے ایک مرتبہ فرمایا کہ جیسے گازروں میں خواجہ اسحاق کا چراغ جلتا ہے اور ہمیشہ جلتا ہے گا ایسے ہی ہم بھی دیگر پکاتے ہیں کہ قیامت تک اس سے لوگ فیض پائیں گے اور کم نہ ہوگی اور خواجہ اسحاق تو فرمایا بھی کرتے تھے۔

اگر کیتی سرا سر باد گیرد
چراغِ مقبلان ہر گز نمیرد

خیر آپ نے دیگر چڑھائی اور راستہ میں رکھ دی خلقت کو فیض پہنچنے لگا۔ تین روز کے بعد یہ خیال دل میں آیا کہ اے احمد جانے دے کیوں کہ خلقت میں شور ہو جائے گا کہ میاں شیخ احمد تو بڑا کامل شخص ہے کہ ایسے ایسے وصف رکھتا ہے رازق خدا ہے وہ جانے اور اس کے بندے تو اس درمیان میں کیوں پڑتا ہے اپنے کام میں مشغول ہو بس اسی وقت دیگر کو زمین پر پٹکا اور یادِ الہی میں مشغول ہوئے۔

نقل ہے کہ حضرت شیخ العالم فرماتے تھے کہ میں بھکھر سے پنڈوہ تک گیا مگر کسی مسلمان سے ملاقات

نہیں ہوئی ہاں اودھ میں ایک بچہ نیم مسلمان سے ملاقات ہوئی اور یہ اشارہ شیخ جمال گوجری کی طرف تھا اور فرماتے تھے کہ منصور بچہ تھا طاقت ضبط کی نہ لاسکا اور اسرار الہی کو ظاہر کر دیا اور نظامی بچہ تھا کہ یہ بیت لکھی۔

صحبت زیکار ز جہاں دور گشت
خانہ عسل خانہ زنبور گشت

کیونکہ جیسی صحبت صحابہ کو رسول اللہ ﷺ سے تھی ویسی ہی اب اہل کمال کو حاصل ہے ذلک فضل الله یوتیہ من یشأو اللہ ذو الفضل العظیم.

نقل ہے کہ شیخ العالم نے تمام بزرگوں کے مقامات بیان فرمائے کہ فلاں اس مقام تک پہنچا ہے اور فلاں اس مقام تک پہنچا واہ واہ عجب کمال ہے۔ ایسا صاحب کمال اور صاحب تصرف آج تک سننے میں نہیں آیا۔ ذلک فضل الله یوتیہ من یشأو واللہ ذو الفضل العظیم.

نقل ہے کہ ایک روز حضرت شیخ العالم ایک دیوار پر بیٹھے ہوئے تھے اتفاقاً شیخ جمال گوجری اس طرف آنکے اس جگہ پہنچتے ہی ان کو ولی کی بوآئی فرمایا کہ یہاں کوئی ولی ہے؟ لوگوں نے کہا کہ حضرت شیخ العالم شیخ احمد فلانی جگہ پر بیٹھے ہوئے ہیں یہ سننے بھی آپ ملاقات کے لئے تشریف لے گئے دیکھا کہ حضرت دیوار پر سوار ہیں بعد سلام کے التماں کیا کہ حضرت اس دیوار کو چلا یئے بھی تو فقط سواری سے کیا ہوتا ہے۔ آپ نے فرمایا کہ پھر کیا مشکل ہے پس اسی وقت گھوڑے کی طرح اس کو ہکایا وہ چل پڑی پھر حضرت شیخ نے فرمایا کہ اے شیخ جمال اچھا تم اپنے باد پا کو تو چلا و شیخ جمال ہر چند چاہتے تھے کہ وہ آگے قدم بڑھائے مگر پچھے ہی ہٹا تھا شیخ جمال کو خوف ہوا کہ ہیں اس کو کس شیر کا خطرہ ہوا مگر نظر باطن سے

شیخ العالم نے امان دے رکھی تھی ورنہ خطرہ بیشک ہو گیا تھا۔

نقل ہے کہ ایک دن حضرت شیخ العالم بیٹھے تھے اور شیخ بہرام سامنے کھڑے تھے حضرت نے فرمایا کہ اے بہرام مانگ کیا مانگتا ہے کیونکہ درگاہ الہی میں میری ولایت انتہا درجے کو پہنچ گئی ہے۔ بہرام سن کر چپکا ہوا اور کچھ نہ کہا آپ نے دوبارہ فرمایا پھر بھی اس نے کچھ طلب نہ کیا جب تیسری مرتبہ فرمایا۔ عرض کی کہ اگر دو تو مانگوں آپ نے فرمایا اچھا مانگ۔ بہرام نے کہا مجھے دنیا کے مال وغیرہ سے تو کچھ تعلق نہیں مگر ہاں مطلوب حقیقی سے ملا دیجئے اور ماسوی اللہ کو دل سے دور کیجئے اور خدا تک پہنچا دیجئے اور وعدہ فرد اکونقد وقت کر دیجئے شیخ نے فرمایا تو نے وہ شے طلب کی ہے جو ہر شخص کے قابل نہیں ہے اور کوئی دے بھی نہیں سکتا۔ میں نے یہ حکایت خاص بہرام کی زبانی سنی ہے اس وقت بہرام اسی (۸۰) برس کی عمر کے آدمی تھے افسوس کر کے کہتے تھے کہ اگر میں محروم القسمت حضرت پیر کے سامنے اس وقت کوئی چیز خواہ دنیا سے خواہ دین سے اختیار کر لیتا تو اس تگ عیشی سے نجات پاتا اور مقصود حاصل کرتا۔

نقل ہے کہ ایک روز حضرت شیخ برہان شیخ العالم کے سامنے کھڑے ہوئے تھے شیخ نے فرمایا اے برہان دنیا لے گا شیخ برہان نے فرمایا دنیا کی چیز میرے کس کام کی ہے شیخ العالم نے پھر فرمایا کہ اے برہان دنیا لے گا کہا کہ اے پیر میں بوڑھا ہو گیا اب کچھ پڑھ لکھ نہیں سکتا شیخ نے فرمایا کہ اچھا سامنے آ اور ایک ساعت میں بے مشقت اور محنت کے پڑھ لے شیخ برہان نے کہا اے حضرت یہ پڑھنا میرے کس کام کا ہے شیخ نے فرمایا کہ اچھا دین لیتا ہے شیخ برہان نے کہا کہ حضرت دین بھی میرے کس کام کا ہے مجھے تو جمال الہی چاہئے کیونکہ میرا دل بغیر مشاہدہ الہی کے نہیں کھلتا۔ مگر حضرت شیخ چپ ہو گئے اور اپنے کام میں مشغول ہوئے۔

نقل ہے کہ مخلص بہرام کا باپ فیروز شاہ کا ملازم حضرت شیخ کی خدمت میں ہمیشہ آتا اور کھانا وغیرہ لایا کرتا تھا شیخ اس کو خرچ کرتے تھے اور کچھ نہ پوچھتے تھے کہ تو کون ہے اور کہاں سے اور کس کام کو آتا ہے۔ جب چھ مہینے گزر گئے مخلص کے دل میں آیا کہ اے مخلص تو چھ مہینہ سے اس فقیر کی خدمت کرتا ہے اس نے ایک مرتبہ بھی نہیں پوچھا کہ تو کون ہے اور کہاں سے آیا ہے اور کس مطلب کو آیا ہے اور یہ سوچ کر اٹھا اور اپنے مکان کی طرف روانہ ہوا حضرت شیخ کو کشف سے یہ بات ظاہر ہو گئی آپ بھی اس کے پیچے پیچے چلے اور دروازے پر جا کر دستک دی گھر میں سے مامہ دوڑی آئی اور پوچھا اے صاحب تم کون ہو فرمایا کہہ دواہم دروازے پر کھڑا ہے اس نے جا کر عرض کیا کہ حضرت وہی فقیر جس کے واسطے کھانا لے جایا کرتے ہو دروازے پر کھڑا ہے۔ وہ نگے پاؤں دوڑا آیا اور شیخ کو مکان میں لے گیا شیخ کھانا کے اے مخلص آج تو مجھ سے بدظن ہوا تھا مخلص خاموش ہو رہا اور کھانا لا کر سامنے رکھا۔ شیخ کھانا کھا کر چلے آئے بعد ازاں مخلص بھی خانقاہ میں آیا۔ شیخ نے پوچھا کہ مخلص تیرے کچھ اولاد بھی ہے مخلص نے کہا جی حضرت ایک لڑکا اور ایک لڑکی ہے آپ نے فرمایا اچھا جاؤ ان کی شادی کر کے ہر ایک کی جا گیر مقرر کر کے ہمارے پاس آنا۔ مخلص اپنے مکان پر چلا آیا اور شادی کی فکر کرنے لگا خیر وقت معہود پر نکاح وغیرہ سے فارغ ہو کر خانقاہ میں آیا اور عرض کیا کہ حضور بندہ لڑکے لڑکی کی شادی وغیرہ سے فارغ ہو کر حاضر ہوا ہے آپ نے فرمایا اچھا آ۔ مخلص دوڑ کر آیا اور بیٹھ گیا۔ شیخ العالم نے اپنے سامنے ایک گڑھا کھودا اور اس میں پانی بھرا پھر چھوٹی چھوٹی کنکریاں ڈالیں اور کہا کہ اے مخلص یہ کنکریاں نکال اس نے بیٹھ کر تمام کنکریاں نکال کر باہر ڈال دیں پھر حضرت شیخ نے تھوڑا سا گارا لے کر اس میں ڈال دیا اور فرمایا کہ اسے بھی نکال اس نے ہر چند تلاش کی مگر گارا کب ہاتھ آتا تھا وہ

تو تمام گھل گیا عرض کی کہ حضرت اس کا تو کہیں پتہ نہیں ملتا آپ نے فرمایا کہ جب تو اپنے معبود کی طلب میں دریائے مقصود میں پہنچے اسی طرح بے نشان بن جائے اور بقاءِ حق کے ساتھ باقی رہے اس وقت ہمارے پاس آ اور ہماری خانقاہ میں رہ اور اگر نہیں تو چل دے یہ مردوں کا کام ہے یہ ہجڑوں کا نہیں ہے وللحرب رجال والقصعة والسرید رجال مخلص یہ سن کر مستعد ہوا اور ولی خدا کا ہوا چنانچہ حضرت شیخ خود فرمایا کرتے تھے کہ مخلص اللہ کا ولی ہے۔

نقل ہے کہ ایک روز حضرت شیخ العالم خانقاہ میں بیٹھے تھے اور میاں مخلص بھی حاضر تھے اتنے میں آلا دو دیوانہ آیا اور دیوار کے نیچے تھوڑی دیر ٹھہرا اور چلا گیا مخلص نے پوچھا کہ کیوں حضرت اس کی کیا وجہ ہے آلا دو دیوانہ آیا اور کھڑا ہوا اور آپ نے بیٹھنے کو بھی نہ کہا شیخ چپ ہو رہے اس وقت بہرام بھی موجود تھا یہ بات سن کر تحریر ہو گیا کہ ہیں یہاں تو کوئی بھی نہیں آیا۔ یہ کہتے ہیں کہ آلا دو دیوانہ آیا اور ٹھہرا بعد میں باہر آ کر معلوم ہوا کہ واقعی آیا تھا اور بہت دیر تک حضرت شیخ کی طرف متوجہ رہا اور بعد ازاں چلا گیا۔

نقل ہے کہ ایک روز مخلص حضرت شیخ العالم کے پاس آیا اور عرض کی کہ اے حضرت میر الباس پرانا ہو گیا ہے میں چاہتا ہے کہ نیا پہنچوں اور اس جہان سے سفر کروں۔ حضرت شیخ العالم نے فرمایا کہ چند روز ٹھہر و ہم تم ساتھ ہی چلیں گے مخلص نے پھر ایک روز یہی عرض کیا پھر وہی جواب ملا غرض جب چند مرتبہ عرض کیا اور کو راجواب ملا ایک روز اپنے مکان پر جا کر فرزندوں کو وصیت کی کہ اے نور پشممان پدر میرا آخری وقت ہے میں چاہتا ہوں کہ اس جہان سے سفر کروں تم میرے مرنے کی خبر حضرت پیر و مرشد تک نہ پہنچانا

اور جھٹ پٹ دفن کر دینا کیونکہ اس شیخ وقت کے کمال کا کچھ ٹھیک نہیں ہے اگر ان کو خبر ہو جائیگی وہ ہرگز نہ جانے دینگے بہرام کہتا ہے کہ ہم اپنے دل میں سوچتے تھے کہ پیر نہ ہوا خدا ہی ہو گیا کہ موت کو بھی روک دے گا۔ الغرض میاں مخلص وصیت کر کے چار پائی پر لمبی تان کر پڑ گئے اور ملک عدم کو روانہ ہوئے۔ ہم اس معاملہ میں حیران ہوئے بھی کیا اللہ کے بندے ہیں کہ موت کو مٹھی میں لئے بیٹھے ہیں بہرام کہتا ہے کہ حضرت شیخ العالم خانقاہ میں بیٹھے ہوئے تھے میں نے جا کر عرض کیا کہ حضرت مخلص نے اس جہان فانی سے سفر کیا۔ حضرت شیخ العالم جو تی پہن کر بہرام کے ساتھ ساتھ مخلص کے مکان پر تشریف لائے اور چادر منہ سے اٹھا کر مخلص مخلص کہہ کر پکارنے لگے لوگ دوڑے کہ حضرت یہ کیا غصب کرتے ہو خلقت تم کو خدا کہنے لگے گی ایسا کام نہ کجھ سخواہ مخواہ فساد برپا ہو جائے گا۔ حضرت شیخ نے تقریباً پچاس (۵۰) مرتبہ مخلص مخلص کہا یہاں تک کہ وہ لا الہ الا اللہ کہہ کر اٹھ بیٹھا اور حضرت شیخ کے قدم لیے مگر زبان سے کچھ نہ کہا شیخ وہاں سے اپنی خانقاہ میں تشریف لائے بعد ازاں مخلص نے اپنے بیٹوں سے کہا کہ دیکھو میں نے تم کو اتنا منع کیا تھا کہ شیخ کو خبر نہ کرنا مگر تم بازنہ آئے اور میری وصیت پر کچھ عمل نہ کیا اچھا جاؤ پیر سے عرض کرو کہ مخلص کو اجازت دو وہ اس جہان سے بیزار ہے چلنے پر تیار ہے بہرام پہنچا اور عرض کی حکم ہوا بہرام اسے کہہ دوا بھی چند روز ٹھہر وہم تم ساتھ چلیں گے بہرام نے آکر تمام کیفیت سنائی مخلص نے کہا اے بہرام جا کر عرض کر کہ میں اب اس جہان میں دم بھرنہیں ٹھہر سکتا مجھ میں رہنے کی طاقت نہیں رہی اس نے جا کر اسی طرح کہہ دیا شیخ نے کہا اے بہرام مخلص سے پوچھ کہ

کہاں کا ارادہ ہے مجھے اطلاع دے تاکہ میں بھی وہیں آؤ۔ بہرام آیا اور جو کچھ شیخ نے فرمایا تھا بتا مہ ظاہر کیا مخلص نے کہا پیر سے کہہ دو تم خوب جانتے ہو اسے جانے کے لئے سوائے انتقال و قاؤ فوت کے کوئی جگہ نہیں ہے اب مجھ میں طاقت نہیں اجازت دیجئے شیخ نے یہ قصہ سن کر فرمایا کہ اے بہرام اچھا اپنے والد سے پوچھو کہ کسی شے کی ضرورت تو نہیں ہے۔ بہرام نے آکر پوچھا تو کہا کہ پیر کے طفیل سے مجھے کسی چیز کی ضرورت نہیں مگر یہی حاجت ہے کہ اجازت ہو جائے۔ شیخ نے فرمایا کہ اچھا اگر یہی ارادہ ہے تو رخصت ہے مخلص اسی وقت چار پائی پر لیٹا اور مرغ روح نے پرواز کی فضائے فی مقعد صدق عند ملیک مقتدر میں جا کر آشیانہ بنایا۔ بیت

چہ خوشنتر آنکہ دریں دورنا ہموار
دوست بد دوست رسد یار بیار

بعدوفاتِ مخلص اس کا خرقہ اس کے بیٹے شیخ کے پاس لائے شیخ نے فرمایا کہ یہ اسی کے لائق تھا اس کو اس کی قبر کے اندر دفن کر دو چنانچہ حضرت کے حکم سے لوگوں نے خرقہ کو برابر میں دفن کر دیا اور فاتحہ خیر پڑھ کر پھر آئے۔ ذلک فضل اللہ یوتیہ من یشاء والله ذو الفضل العظیم۔

نقل ہے کہ قتوح میں ایک دیوانہ کسی سے بات نہ کرتا تھا ایک دن حضرت شیخ نے میاں خدا کو توال کو خط دیا اور کہا کہ اس دیوانہ کو دے آ۔ اس نے کہا حضرت وہ تو کسی سے بولتا بھی نہیں خط کس طرح لے گا آپنے فرمایا وہ کامل شخص ہے تجھے کیا غرض تو خط لیجا میاں خدا اخط لیکر اول اپنے گھر آئے وہاں سے کچھ میوہ لیکر دیوانہ کے پاس گئے اور جاتے ہی میوہ پیش کیا اور خط دینا بھول گئے دیوانہ نے

وہ میوه وغیرہ پھیر دیا اور حضرت شیخ کے خط کی طرف اشارہ کیا اسوقت ان کو یاد آیا جب ت خطا لکر پیش کیا دیوانہ نے اول اس کو تعظیم سے لیا بعد ازاں پھول کی طرح سونگھا پھر ہنسا اور بہت خوش ہوا۔

نقل ہے کہ شیخ المشائخ شیخ بدralدین شیخ صدر الدین حکیم کے خلیفہ حضرت شیخ العالم کے والد بزرگوار حضرت شیخ داؤد سے بہت محبت رکھتے تھے اور شیخ داؤد شیخ نصیر الدین محمود کے مرید تھے اور شیخ داؤد کے شیخ بدralدین سے جو پہلے برناوہ میں سجادہ نشین تھے اور اب رابڑی میں ہیں اور کچھ قرابت بھی تھی اور یہاں تک محبت تھی کہ ایک دوسرے کے مکان پر بہت بہت دنوں تک رہتے تھے جس وقت حضرت شیخ بدralدین کے انتقال کا وقت آیا صاحبزادہ شیخ نصیر الدین صغیر سن تھے شیخ بدralدین نے ان کو بلا کر اجازت دی اور طریق باطنی سے مقصود حقیقی کے لیے شیخ العالم کے لئے حوالہ کیا اور فرمایا کہ ہندوستان سے میرا ایک دوست مسمی شیخ احمد آئے گا۔ نعمت باطنی تجھ کو اُس سے حاصل ہوگی۔ پھر انتقال فرمایا شیخ نصیر الدین تحصیل علم میں مشغول ہو لئے بعد ازاں مغلوں کے شور و غل کی وجہ سے رابڑی میں تشریف لائے وہاں ایک بڑا داشمند شخص تھا اس سے پڑھنا شروع کیا غرض ایک روز حضرت شیخ العالم نے سفر کا قصد کیا اور فرمایا اے بختیار بستر وغیرہ باندھ اور چل دیکھوں تو شیخ بدralدین کا فرزند کیا کرتا ہے اور کس کام میں مشغول ہے خیر است بستر باندھ کرو ہاں سے روانہ ہوئے اور شیخ نصیر الدین سے ملے۔ شیخ نصیر الدین مل جل کر پھر اپنا سبق یاد کرنے لگے شیخ العالم نے فرمایا کیوں میاں نصیر الدین کیا آپ کے والد یہی کام کیا کرتے تھے اور یہی علم پڑھتے تھے شیخ نصیر الدین کو اپنے والد کا فرمانا یاد آیا اور سمجھے کہ والد

نے مجھے جس درویش کے حوالہ کیا تھا ہونہ ہو یہ وہی ہے اُس وقت کتاب بند کر کے شیخ کے سامنے ادب سے گردن جھکا کر بیٹھ گئے دانش مند جو شیخ نصیر الدین کو پڑھاتا تھا یہ تمام شیخ کا مکر تمھا اور چپ نہ رہ سکا آخر مبادثہ شروع کر دیا حضرت شیخ نے معرفت میں سے کچھ پوچھا اور نظر ڈالی دانش مندا سی وقت بیہوش ہو گیا اور گر پڑا شیخ نصیر الدین نے موذب کھڑے ہو کر عرض کی کہ حضرت بس معاف فرمائیے۔ حضرت شیخ نے پانی کا پیالہ منگا کر اسپردم کر کے پلا یا جب وہ ہوش میں آیا شیخ کے پاؤں پر گر پڑا اور کہا اے شیخ آج مجھے جوبات آپ نے حاصل کرائی ہے کبھی کہیں نہیں دیکھی اور نہ کسی کتاب میں پڑھی۔ اس بات سے تمام شہر میں دھوم ہو گئی کہ شہر میں فلاں جگہ ایسا کامل شخص آیا ہے۔ بعدہ شیخ العالم نے ایک چار پائی منگائی اور شیخ نصیر الدین کی خانقاہ میں لیئے۔ تین رات دن برابر لیئے رہے اور آنکھ تک نہ کھولی چوتھے روز آپ عالم باطن سے عالم ظاہر میں تشریف لائے اور چار پائی سے اٹھے تمام خلقت آپ ہی کی جانب متوجہ کھڑی تھی قطب خان اس جگہ کا حاکم بھی آپ کا معتقد ہو گیا اور مرید ہونے پر آمادہ ہوا اس خبر کے سننے سے شیخ نصیر الدین کے مکان میں رنج و غم پیدا ہوا شیخ بختیار نے حضرت شیخ سے کہا کہ حضور شیخ نصیر الدین کے گھر میں تو ما تم ہو رہا ہے اس لیے کہ قطب خان مرید ہونا چاہتا ہے۔ اور جب مرید ہو جائیگا تو شیخ ہمیں کب پوچھیں گے اور یہاں کب آئیں گے۔ آپ نے فرمایا کہ اے بختیار یہ ان کا خیال ہی خیال ہے۔ الغرض بعد نماز مغرب قطب خان مرید ہونے کو آیا اور ایک گھوڑا ساز و سامان سے بھرا ہوا لایا شیخ العالم نے فرمایا تو چور ہے جو اس وقت میرے پاس آیا ہے۔ قطب خان نے کچھ نہ کہا شیخ نے فرمایا

کہ اچھا صبح کو آنا پھر شیخ بختیار سے کہا کہ اس گھوڑے کو بازار میں فروخت کر کے بوڑھی عورتوں کو تقسیم کر دے۔ بختیار حسب ارشاد گھوڑے کو بینچنے کے لئے بازار میں لا یا اتفاقاً ایک سپاہی غریب بازار میں حیران سورہاتھا جب بختیار نے کہا کہ کوئی گھوڑے کا خریدار ہے تب اس سپاہی کی آنکھ کھلی اور معاً اُس کے دل میں یہ بات سمائی کہ ضرور کسی درویش صاحب ولایت نے بھیجا ہے اٹھ کر آیا اور قیمت پوچھی۔ بختیار نے کہا جو کچھ موجود ہوا اُس کے پاس پانچ سوتکہ موجود تھے اُس نے وہی حوالہ کئے اور بختیار سے گھوڑا لے لیا بختیار رات توں رات روپیہ لے کر شیخ العالم کے مکان پر پہنچا اور ضعفاء کو تقسیم کیا پھر حضرت شیخ کے پاس آیا صبح کو جب قطب خان آیا حضرت شیخ العالم نے فرمایا کہ اے قطب خان جو میں کہوں گا تو قبول کرے گا اُس نے جواب دیا جو کچھ ارشاد حضور ہو میری سر آنکھوں پر آپ نے فرمایا کہ اچھا شیخ نصیر الدین سے مرید ہو جاؤ۔ قطب خان نے سرجھ کالیا۔ شیخ العالم نے فرمایا۔ کہ اے قطب خان کچھ خیال نہ کر شیخ نصیر الدین کی ٹوپی گویا میری ہی ٹوپی ہے اور اسی وقت شیخ نصیر الدین کے سر پر سے اتار کر قطب خان کو مرحمت کی اور اسکو شیخ نصیر الدین کا مرید کیا قطب خان نے حضرت شیخ کے فرمانے سے قبول کیا اور جو کچھ ہدیہ شیخ العالم کی نذر کیا تھا وہی شیخ نصیر الدین کی خدمت میں پیش کیا چونکہ حضرت شیخ نے شیخ نصیر الدین کو اجازت دی اور انکی ٹوپی کو اپنی ٹوپی قرار دی۔ شیخ مذکور کو مکال صوری و معنوی حاصل ہوا۔ اور مرتبہ ولایت پر پہنچے اور اللہ کا شکر ہے کہ آج تک کہ شیخ نصیر الدین سے تین کرسی تک گزر چکی ہیں مگر درویش کامل خاندان میں برابر ہوتے چلے آتے ہیں۔

نقل ہے کہ میاں قد و شیخ نصیر الدین کے بھتیجے تھے انہوں نے ایک دفعہ ارادہ کیا کہ چل کر حضرت شیخ العالم سے مرید ہو جائیے اور شیخ نصیر الدین کے پیر بھائی کہلائے۔ خیراتفاقاً ایک روز مخلاص کے دونوں صاحبزادے بہرام اور شمس الدین گوالیار کی طرف روانہ ہوئے راستہ میں را بڑی میں شیخ نصیر الدین کے مکان پر ٹھہرے انہوں نے بہت آؤ بھگت کی فرمایا کہ دیکھو یہاں کسی پر علم معرفت ظاہرنہ کرنا کیونکہ اسرارِ غیبی کا ظاہر کرنا بزرگوں کی شان کے خلاف ہے چونکہ یہ دونوں شیخ العالم کے مریدوں میں معرفت سے پوری طور پر آگاہ تھے شیخ نصیر الدین نے چند روز مہمان رکھا اور خوب خاطر تواضع کی میاں قد و کو جو کچھ ولہ سا اٹھاتن تھا اُن کے پاس آئے اور کندھی کھلکھلائی یہ دونوں سمجھ گئے کہ بس میاں قد و تشریف لائے دروازہ کھول دیا دروازہ کھلتے ہی میاں قد و دونوں کے پاؤں پر گر پڑے اور کہا کہ بخدا مجھے حضرت شیخ العالم کے طریق سے کچھ خبر دشمس الدین نے بہرام سے کہا کہ کہاں ہم کہاں میاں قد و۔ اگر اسکے نصیب میں کچھ ہے تو بیشک حاصل ہو جائیگا ہم کیوں ثواب سے خالی رہیں چلو کچھ بتادو بعدہ علم معرفت سے کچھ بیان کرنا شروع کیا اور عجب عجب رمزیں بتائیں جب صحیح ہوئی میاں قد و موافق عادت کے شیخ نصیر الدین کے پاس سبق پڑھنے گئے مگر سبق کا کاغذ گھر چھوڑ گئے شیخ نصیر الدین سمجھ گئے کہ انکو شیخ العالم کے مریدوں نے علم معرفت سے کچھ بتلا دیا ہے فرمایا کہ کیوں میاں قد و شاید آپ کو شیخ العالم کے مریدوں نے کچھ بتایا ہے میاں قد و جھٹ مستعد ہو کر شیخ العالم کے دروازے پر آئے اور بیعت ہونا چاہا۔ شیخ نے منظور نہ کیا اور فرمایا کہ تو ہماری درگاہ کے لاکنہیں اور قد و اصل

میں شاہانہ صفت رکھتا تھا نہ اکت میں لاثانی تھا ایک دن اُس کو خوب لکڑیاں مار کر خانقاہ سے نکال کر باہر کیا مگر اُس نے آستانے پر سر کھکھ کرنے اٹھایا تمام رات اسی طرح گزر گئی حالانکہ رات بھر برف بری مگر اُس بندہ خدا کو کچھ خبر نہ ہوئی صبح کو شیخ العالم نے دروازہ کھولا تو دیکھا کہ میاں قدو سر آستانہ پر رکھے زار زار رور ہے ہیں بختیار نے حضرت شیخ سے سفارش کی کہ حضرت اس بیچارے پر شفقت فرمائیں بڑا نازک آدمی ہے نا حق ہلاک ہو جائے گا۔ خیر حضرت شیخ العالم نے مرید تونہ کیا مگر مہربانی کی نظر فرمائی بعد ازاں میاں قدو نے رخصت چاہی اور اپنے مکان پر آیا جب شیخ کے پاس جاتا تھا جان و مال قربان کرتا تھا جس وقت کچھ نہ رہا اور خود بھی سوکھ کر کانٹا ہو گیا سامنے آ کر مودب کھڑا ہو گیا شیخ العالم نے محبت کی اور مرید کر لیا بعد ازاں بیچارہ کو زمین میں دفن کر دیا پندرہ روز کے بعد نکلا اور فرمایا کہ جاہم نے تجھ کو برناو کی خدمت سپرد کی میاں قدو وہاں سے رخصت ہو کر اپنے گھر آئے اور اُس کے بعد برناو کو رو انہ ہوئے چونکہ برناو ان دونوں خراب تھا فرمایا کہ مجھ کو اُجڑے ہوئے شہر میں رہنے کی تاب نہیں ڈعا فرمائی سُنتے ہیں میاں قدو مدت تک وہاں رہے مگر کسی شخص کو بھی مرید نہ کیا فرمایا کرتے تھے کہ جس شخص کو اپنی نجات کا بھی پوری طرح یقین نہ ہو وہ کس طرح کسی کو مزید کرے۔

نقل ہے کہ ایک دن فضیل غوری ریشمی موزے پہنے ہوئے خانقاہ میں گھس آیا اور مرید ہونا چاہا شیخ نے فرمایا کے تیرا گلا بہت پھولا ہوا ہے اور فقیر کا راستہ تنگ ہے تو اُس میں کس طرح آئے گا اُس نے اصرار کیا حضرت شیخ نے فرمایا کہ اچھا یہ گھڑا اٹھا کر چلا اور باہر آ کر ایک آدمی کو کچھ

دینا کر کے اُس سے منگائے اور خانقاہ کے دروازے پر سے آپ لے کر سامنے آیا شیخ العالم نے فرمایا کہ کیوں میں نے کہا نہیں تھا کہ تیرا گلا بھولا ہوا ہے تو ہماری درگاہ کے قابل نہیں ہے غرض اُس نے بہت پچھا کیا مگر شرفِ بیعت اُس کے نصیب میں نہ ہوا۔

نقل ہے کہ ملک شم و حضرت شیخ العالم کا بڑا معتقد تھا ایک روز مرید ہونے آیا حالانکہ ولی صفت آدمی تھا مگر شیخ نے قبول نہ کیا۔ مگر ہاں دستار اور کمبل عنایت کیا اُس نے کہا کہ مجھے یہی کافی ہے سنا ہے کہ وہ ہمیشہ دونوں چیزوں اپنے بدن پر رکھتا تھا اور لڑائی کے وقت پہنتا تھا تو دشمن پر فتح یا ب ہوتا تھا۔

نقل ہے کہ میاں فرید شیخ العالم کے مرید تھے خرید و فروخت کیا کرتے تھے ایک مرتبہ عمدہ عمدہ باریک کپڑے خرید کر لائے اور پیر کے سامنے رکھے آپ نے ایک کپڑا انکالا اور اُس کو اپنے بدن پر رکھ کر فرمایا کے واه سبحان اللہ کیا باریک کپڑا ہے جس میں تمام بدن دکھائی دیتا ہے پھر دوسرا کپڑا انکالا اور اپنے بدن پر رکھ کر فرمایا کہ واللہ کیا نرم کپڑا ہے پھر فرمایا کہ جو آدمی ایسی ایسی دنیا کی نعمتیں اپنی خرچ میں لا تے ہیں اور یہ مزے اڑاتے ہیں وہ کیوں نہ دوزخ میں جلیں پھر پوچھا کہ کیا تم ان کو پہنتے ہو میاں فرید نے کہا کہ حضرت اس خوف سے پہنتا ہوں کہ اگر تجارت کا نام لوں اور نہ پہنؤں تو اکثر مال تو زکوٰۃ ہی میں چلا جائے تو میرے پاس کیا بچے آپ نے فرمایا کہ نہیں زکوٰۃ یوں کے خوف سے نہ پہنا کرو وہ تم سے کچھ نہ لیں گے سنتے ہیں کہ اس دفعہ جو میاں فرید سودا بچنے کیلئے گئے تو کسی نے کہیں مزاحمت نہ کی حالانکہ کھلے خزانے جاتے تھے اور شہروں میں خوب منافع اٹھاتے تھے۔

نقل ہے کہ حضرت شیخ العالم نے بہرام کے ہاتھ مجلس عالی فیروز خان کے پاس نامہ بھیجا اور مجلس عالی ان دنوں قصبه ایسوی میں فوج کے ساتھ تھا شیخ العالم نے فرمایا کہ اے بہرام وہاں ستور روغن گر رہتا ہے یہ نامہ اسکونہ دکھانا اور یہ اشارہ شیخ فخر الدین کی طرف تھا یہ شخص عاشق اللہ شیخ العالم کا منظور نظر اور شیخ بختیار کی لڑکی کا داما دھا جو شخص ایسوی میں جاتا تھا انہیں کے مکان پر ٹھہرتا تھا اور یہ بھی غالباً مانہ خدمت کیا کرتے تھے خیر بہرام ایسوی میں پہنچا اور شیخ فخر الدین کے مکان پر ٹھہرا بعد ازاں ظاہر کیا کہ شیخ نے مجلس عالی کو خط لکھا ہے کس طرح پہنچاؤں انہوں نے کہا کہ مجلس عالی نماز میں آئے گا میں تم ساتھ چلیں گے جب وہ نماز پڑھ کر چلے خط مجھے دینا میں دیدوں گا خیر بہرام اور شیخ فخر الدین نماز کو چلے بعد نماز فخر الدین نے بہرام سے خط لیا اور مجلس عالی کو دے دیا اُس میں یہ مثنوی لکھی ہوئی تھی مثنوی

درآں دم کافرست اما نہان ست
ہر آنکو غافل ازوے یک زمان ست

مبادا غائب پیوستہ باشد در اسلام بر وے بستہ باشد

حضوری بخش اے پروردگارم کہ من غائب شدن طاقت ندارم

مجلس عالی نے جب کھول کر پڑھا تو اول مصريع پر کچھ دیر کی اور دوسرے مصريع پر جان دینے لگا بعد میں کہا کہ اے شیخ فخر الدین اس جگہ ایسا درویش رہتا ہے اور تم نے ہم کو خبر نہ دی اچھا پاکی اور گھوڑا بھیجو اور شیخ العالم کو یہاں لاو اور میرا اعذر کرو کیا کروں بادشاہ کہے گا کہ میرے بغیر حکم قدم اٹھایا اور نہ میں خود حاضر ہوتا۔ شیخ فخر الدین نے کہا کہ اے مجلس عالی شیخ العالم بڑا کامل درویش ہے نامعلوم بعد ملاقات

کے کیا حالت درپیش ہو مجلس عالی نے کہا کہ اے فخر الدین واقعی ایسا ہی معلوم ہوتا ہے یہ کہا اور سر جھکا کر بیٹھ گیا تھوڑی دیر کے بعد فخر الدین نے کہا کہ ہاں شیخ العالم کے آدمیوں کو کیا ارشاد ہوتا ہے مجلس عالی نے ایک تھان تراندام کا شیخ کے لئے اور دس تنکہ نقد بہرام کو دیا اور کہا کہ اے بہرام تشریف لے جاؤ اور حضرت شیخ کی جناب میں میرا آداب پہنچاؤ اور بہرام روانہ ہوا اور شیخ کے پاس پہنچا شیخ نے دور سے دیکھ کر کہا کہ کیوں بہرام تم نے ہمارا نوشۂ ستور رون گر کو دے دیا اور ہماری بات نہ مانی بہرام نے اقرار کیا اور سر جھکا لیا۔

نقل ہے کہ قاضی خان حاکم قصبه ردولی کے گھر میں لڑکا نہیں ہوتا تھا اُس کے گھر میں سے شیخ العالم کی معتقد تھی اکثر رات کے وقت آ کر لڑکے کے لئے دعا کرایا کرتی تھی ایک روز اچانک حضرت شیخ اُس کے مکان پر پہنچے اور صحن میں جا کھڑے ہوئے اور فرمایا کہ اے قاضی خان آج تمہارے گھر میں سعید صالح لڑکا آیا ہے الغرض حمل کی مدت گذرنے کے بعد قاضی خان کے گھر لڑکا پیدا ہوا دنیاں نام رکھا اور عرف میں قاضی گدن کہتے تھے فضل الہبی سے ہوش سنپھالتے ہی حکومت قصبه کی اُن کے متعلق ہوئی یہ بھی حضرت شیخ کے معتقد ہوئے اور اُن کی برکت سے وہ جوش و خروش پیدا ہوا کہ بعض وقت اپنے گھر تک کو غارت کر دیتے تھے سبحان اللہ کیا عجب کمال ہے کہ ایک نظر کی تاثیر سے صاحب تاثیر بنادیا۔

نقل ہے کہ میاں سالا رائیک معزز شخص تھا ترکش بندی میں تاتار خان کے یہاں ملازم تھا ایک دن وہی لباس خاص پہنے موزے وغیرہ ڈالے ہوئے خانقاہ میں شیخ العالم سے مرید ہونے چلا آیا۔ مرید مکان

لیپ رہے تھے۔ شیخ العالم نے فرمایا کہ جا تو بھی لیپ۔ میال سالار چپکا وہاں سے اٹھ کر لینے میں مشغول ہوا۔ پوشاک وغیرہ کا مطلق خیال نہ کیا۔ شام تک اسی میں مشغول رہا۔ بعد ازاں شیخ کی خدمت میں حاضر ہوا شیخ نے بہت عناصر فرمائی اور مزید کیا۔

نقل ہے کہ شیخ العالم جامع مسجد میں سب سے پہلے جایا کرتے تھے۔ اور اپنے ہاتھ سے تمام مسجد میں جھاڑودیتے تھے۔ اور قریب چالیس پچاس برس کے جامع مسجد میں نماز پڑھی۔ مگر یہ نہ معلوم ہوا کہ جامع مسجد کون سی ہے اور کدھر ہے۔ یہاں تک کہ جب مسجد میں جاتے تھے تو شیخ بختیار آگے آگے حق حق کہتے جاتے تھے آپ ان کی آواز پر چلا کرتے تھے اور ہر وقت حضوری سے محظوظ رہتے تھے۔

نقل ہے کہ حضرت شیخ المشائخ اور شیخ عارف احمد اور اکثر مرید شیخ العالم کے اس جہان فانی سے حق حق ہی کرتے تشریف لے گئے ہیں اور سب کا خاتمہ بالخیر ہوا۔

نقل ہے کہ شیخ العالم کے مریدوں کے سامنے سر جھکاتے تھے۔ اور اسی حال میں جمال الہی میں مستغرق رہتے تھے اور آج تک یہی طریق جاری ہے کہ حضرت شیخ کی قبر تک کے سامنے سر جھکاتے ہیں اور سر جھکانا اگرچہ ظاہر میں ممنوع ہے مگر باطن میں مسou ہے اور اس کا جواب وضوح کے ساتھ دیا جھی گیا ہے جانا چاہیے کہ یہ مسئلہ مختلف فیہ ہے۔ کما قال فی اشراق المذاہب و خلافوافر سجود الشکر باعتبار آل طریقتہ فقال ابو حنیفة و مالک رضی اللہ عنہ یکرہ تحریما و الشکر باللسان وقال الشافعی و احمد لا یکرہ بل هو

مستحب اور مشائخ بعض احکام میں شافعی کے مذہب پر ہی عمل کرتے ہیں۔

نقل ہے۔ کہ حضرت شیخ العالم ذوق شوق میں یہ شعر فرمایا کرتے تھے

سخن شکستہ از ہمہ عالم براۓ یار
آرے براۓ یار دو عالم تو ان شکست
دیگر احمد اتادر نیاری مال و جاہ و جان و تن ہر گز از عشق نباشد شمشہ اندر مشام

نقل ہے۔ کہ جن مطرب بڑا خوش الحان تھا یہاں تک کہ اُسکے دیپک راگ گانے سے بجھا ہوا چراغ

جلنے لگتا تھا ایک روز حضرت شیخ العالم کے سامنے گانے لگا حضرت شیخ کو وجد ہوا اور اُسی حالت میں

فرمایا کہ ہاں مانگ کیا مانگتا ہے اُس نے کہا کہ حضرت یہ خرقہ مبارک عنایت فرماد تھے آپ نے فرمایا

کہ دوسری چیز بھی مانگ اُس نے کہا کہ نہیں مجھ فدوی کو یہی کافی ہے آپ نے جھٹ اتار کر حوالہ کیا وہ

خرقہ پہن کر رخصت ہوا تین روز برابر پہنے پھر چوتھے روز دوہائی دیتا ہوا آیا اور خرقہ مبارک اُتار کر شیخ

کے سامنے رکھا اور عرض کی کہ حضرت یہ اپنی امانت لیجئے خادم نے تین روز پہنا اور دریائے آتش میں

غرق رہا ب مجھ میں اسکے پہنے کی طاقت نہیں رہی آپ نے اٹھا لیا اور فرمایا کہ شاباش تو نے تین روز تو

پہنا منقول ہے کہ بعد ازاں جن مطرب کو جدا م ہو گیا اور آج تک اُس کی اولاد میں سے ایک کو جدا م ہوتا

چلا آتا ہے۔

نقل ہے کہ شیخ العالم نے بودھی کو جامنہ خلافت عطا فرمایا اُنہوں نے خانقاہ سے باہر نکل کر مشائخوں کی

طرح ایک شخص کو مرید کیا۔ اور شرینی حضرت شیخ کے سامنے لاے حضرت شیخ مجمع میں بیٹھے ہوئے تھے

غصہ ہوئے اور فرمایا کے اے مسلمانو بتم گواہ رہو کہ میں نے شیخ بودھی سے خلافت چھین لی۔ منقول ہے کہ شیخ بودھی جب تک زندہ رہے رات دن آگ میں جلتے تھے اور روتے تھے کہ آہ شیخ احمد بھجانا بھجانا۔

نقل ہے کہ ایک روز سید کبیر حضرت شیخ العالم کے پاس بیعت ہونے کی غرض سے آئے شیخ العالم مستقر رہتے تھے ان کی طرف نظر باطن سے دیکھا تو یہ خود بخوبی ہو گئے اور دیوانہ وار پھر نے لگے ایک روز مست ہاتھی کی طرح ایک بزری فروش کے گھر میں گھس گئے جو کچھ رکھا تھا سب کھا گئے۔ بعد ازاں ایک تیلی کے مکان میں گھسے وہاں جو کچھ کھلی وغیرہ رکھی تھی سب چٹ کر گئے۔ وہ دونوں شیخ العالم کے پاس فریادی آئے کہ حضرت سید کبیر نے ہمارے گھر میں جا کر یہ حال کیا۔ افسوس بیچارے اسی ذوق و شوق میں انتقال کر گئے مزار ان کا درخت پکڑ کے بیچے مغرب کی طرف ایک کوچہ میں حضرت شیخ العالم کے مزار کے قریب ہے۔

نقل ہے کہ شیخ کمال الدین حضرت شیخ العالم کے مرید تھے ہر وقت اللہ اللہ حق حق انگلی زبان سے جاری رہتا تھا ایک روز سید زین الدین قرب و جوار میں آکر اُترے تو یہ حضرت اپنے پیر کے پاس آئے اور عاجزی سے عرض کرنے لگے مجھے اجازت ہو کہ حضرت سید زین الدین سے ملاقات کراؤں آپ نے فرمایا کہ کیا بھینیسے کا زخم کھانا چاہتا ہے غرض اصرار کر کے روائے ہوئے جب لشکر کے قریب پہنچ مینڈھا کھل گیا ان کی طرف دوڑا اور سینگوں پر اٹھا کر پٹک دیا شیخ کمال الدین کے بہت بڑا زخم آیا لوگ وہاں سے اٹھا کر شیخ کے پاس لائے آپ نے فرمایا کیوں نہ مانا آخر زخم ہی کھایا۔

نقل ہے مولانا امیر احمد قرآن شریف لے کر صندوق میں بند کر کے حضرت شیخ کے پاس لائے اور مولانا اصل میں شیخ اشرف جہانگیر کے خلیفہ تھے لڑکے پڑھاتے تھے چنانچہ شیخ عارف بھی انہیں کے پاس پڑھتے تھے خیر حضرت شیخ نے دس تنکہ اس کا ہدیہ فرمایا انہوں نے منظور نہ کیا اور قاضی رضی کے پاس جو ان دنوں قصبه روڈی کے قریب فروکش تھے لے گئے انہوں نے بھی وہی قیمت فرمائی آپ وہاں چھوڑ کر شیخ کے پاس آئے اور کہا کہ حضرت جو قیمت آپ نے فرمائی وہی خدا کو پسند آگئی اب اس میں زیادتی اور کمی بھی نہیں ہوتی جو قیمت آپ نے فرمائی وہی قاضی رضی نے کہی حضرت شیخ نے قاضی رضی سے شیخ عارف کے لئے منگالیا جب سے بدستور وہ قرآن شریف حضرت شیخ کے گھرانے میں چلا آتا تھا مگر جب روڈی لٹی جاتا رہا۔

نقل ہے کہ خواجہ مہین کے لڑکے کو لوگ شیخ شیخ کہا کرتے تھے وہ ایک لڑکی سے حضرت شیخ کے روپ سے کے قریب زنا کیا کرتا تھا اتفاقاً ایک مرتبہ کہیں گم ہو گیا چند روز کے بعد جب لوگوں نے بہت تلاش کی ایک جگہ سے مرا ہوا پایا۔

نقل ہے کہ حضرت شیخ العالم بعض اوقات ذوق شوق میں یہ مصرع فرمایا کرتے تھے مصرع چتر شاہی بر سر طفلان ما است واللہ اعلم اس سے کیا مراد ہے مگر اکثر مرید حضرت شیخ کے عشاق صفت شراب و حدت میں سرمست رہتے ہیں شاید اس سخن سے یہی مراد ہو کہ تمام مرید ہمارے سعادت مند ہوتے ہیں اور بعض اوقات میں یہ کلمہ بھی فرمایا کرتے تھے کہ کبوتر ان ماصید نخوردند نامعلوم اس سے کیا

مرا درکھی ہے؟ شاید یہ ہو کہ ہمارے مرید حیات مماث حضور و غیبت میں یکساں ہیں۔ حصول مطلب اور
توصل الی اللہ سے خالی نہ رہیں گے اور یہ بھی فرماتے تھے جو ہمارے مریدوں میں داخل ہوا اور ہمارے
طريق پر چلے گا دوزخ کی آگ اس پر حرام ہو جائیگی۔

نقل ہے کہ حضرت شیخ العالم فرمایا کرتے تھے کہ خدا کی ذات بے نام اور بے نشان ہے اور جو نام اس کی
طرف منسوب کرتے ہیں لفظ حق سے بہتر نہ ہو گا کیون کہ معنی اسم حق کے یہ ہیں کہ تمام کلمات کمال کے
لائق ہو اور ذات باری بھی تمام صفات کمالیہ کے ساتھ متصف ہے تو اس کی طرف اسم حق کی نسبت بہ
نسبت اور اسموں کے عمدہ ہو گی اور حضرت شیخ اور تمام خانقاہ کے رہنے والے ہر وقت پاس انفاس کرتے
تھے چنانچہ کسی ساعت یادِ الٰہی سے غافل نہ رہتے تھے نماز نے اول آخر بھی تین بار باوز بلند حق حق
کہتے تھے یہاں تک کہ خرید و فروخت میں بھی جمال حق میں مستغرق رہتے تھے چنانچہ اب تک بھی طریقہ
جاری ہے اسی وجہ سے ان لوگوں کو حقانی کہتے ہیں اور اگر کوئی کہے کہ طریقہ بدعت ہے تو جواب اس کا یہ
ہے کہ ناواقفان را طریقت کے لئے جو خواہ مخواہ پانچوں سواروں میں داخل ہوتے ہیں محض حماقت اور
بدعت ہے مگر جان بازاں را خدا کو جواح وال ظاہری سے بالکل مدد ہوش اور تعلقات دنیاوی سے سرا
سردست بردار ہیں وسیلہ نجات ہے اور رسالہ مکیہ میں لکھا ہے کہ اسم حق اس طائفہ کے حق میں اسم
ذات ہے اور جو صاحب حدود نفس سے تجاوز کر کے عالم صفات میں داخل ہوتے ہیں۔ کہتے ہیں کہ یہ لوگ
عالم حقیقت اور مقامات حقائق میں پہنچا اگرچہ ابھی تک عالم صفات ہی میں ہوں اور جب نور ذات کی

پہنچ تو کہتے ہیں کہ یہ لوگ واصل حق ہو گئے پس اس طائفہ میں ایسا جاری ہے کہ گویا کھانا پینا، اٹھنا بیٹھنا، سونا جا گناہ سب حق ہی ہے دوسرے ذکر حق، حسن ہے اور حسن ہمیشہ جائز ہوتا ہے پس ذکر حق ہمیشہ جائز ہو گا ہر وقت ذکر کرنے کے بارہ میں حضرت قطب الاقطاب سید محمد گیسو دراز قدس اللہ سرہ اپنے رسالے میں فرماتے ہیں و منها ذکر الحق يقول کلمة الحق كما يقول الاربعة الارکانی لا کن المربط الاخیر يضرب على القلب و انشاء يضرب بعين بعينها ما يضرب من الرابط فيها و في هذه الذكر اشياء المخوفة من الجلال فمن تحمل لذالك و صبر عليه لائق بالكثير من الامور الشريفة و ان شا يجعله ثلاثة اركا في الضرب خفي منها ذكر حق خفي ابتداء في الجانب الايمن حق بسكون يضرب على القلب خفي بالاباء المتتكلم و منها حق خفي يبتداء الحق من اليمين ثم يقول خفي من اليسار ثم يضرب الرابط على القلب بقوله هو۔ مگر جب تک تلقین نہ کیا جائے اور اجازت نہ دی جائے ان کلمات سے کوئی مقصود حاصل نہیں ہوتا۔ اور تمام لوگوں سے قطعی خبر آج تک چلی آتی ہے۔ کہ حضرت شیخ العالم کے مرید جہاں ہوتے تھے آواز حق کی ان کے کان میں غیب سے آتی تھی چنانچہ یہ خاکسار بھی آپ ہی کے خدام میں سے ہے ایک رات اپنے یاروں کی صحبت شوق عشق میں یہاروں کی طرح بیٹھا تھا۔ اور وہ زمانہ فقیر کا اس راہ میں ابتدائی تھانا پاک عشق میں پڑا ہوا تھا ناگاہ بڑے بھائی آئے اور شفقت کر کے گھر لے گئے۔ رمضان المبارک کی راتیں نوٹ: یہ عربی عبارت فُؤُوكاپی سے نہ پڑھی جاسکی اس لئے ادھوری ہے جس کے لئے معدتر خواہ ہوں (گلزاری)

تھیں مطلع بالکل صاف تھا کوئی پڑچڑ چار پائی پر حضرت والدہ کی خدمت میں بیٹھا کہ یکا یک مغرب کی طرف سے حق کی آواز آئی یہ فقیر در عشق میں سر جھکائے بیٹھا تھا سر جو اٹھایا پھر ایک آواز شمال اور مغرب کے درمیان سے آئی خاکسار انگنانی میں آیا اور ادھر ادھر دیکھا کوئی شخص نظر نہ آیا سب لوگ اٹھے پھر شمال کی طرف سے آواز آئی اور سب نے سنی فقیر نے والدہ صاحبہ سے عرض کی کہ اس ضعیف کو معدود رکھا و بھینچتی ہے اس ضعیف کا کاراس کے ہاتھ سے نکل گیا۔ حضرت مخدوم کی ولایت اس طرح پر اپنی طرف کھینچتی ہے مجھے چھوڑ و انہوں نے اجازت دی جب یہ فقیر بہت مجاہدہ کرتا تھا نصف شب کو فیضان الہی کا نزول ہوتا تھا اور نظر آتا تھا کہ گویا پھاڑ سر پر رکھے ہوئے ہیں اسی وقت حضرت کے حق کی آواز غیب سے آتی تھی اور فقیر کو نجات ہو جاتی تھی اور جس روز تجدید یافجمر کی نماز ہاتھ ہے جانے لگتی تھی تو ظاہراً حضرت شیخ نظر آتے تھے۔ اور فرماتے تھے اٹھ نماز قضاۓ ہوئی جاتی ہے اور فقیر کو حضرت شیخ سے عالم معاملہ میں اجازت ہے اور ظاہراً بیعت حضرت کے پوتے حضرت شیخ محمد مظلہ سے حاصل ہے اور یہ معاملہ حضرت شیخ کے انتقال سے چالیس برس بعد کا ہے زندگی میں تو کیا کچھ ہو گا کیونکہ اولیاء کو بعد وفات مرتبہ محیت پر پہنچا دیتے ہیں۔ پھر اسے دنیا سے کچھ تعلق نہیں رہتا بس حضرت شیخ کا کمال حد سے بڑھا ہوا ہے اور قیامت تک ایسا ہی رہے گا۔

نقل ہے کہ جب شیخ بختیار سوداگری کو جایا کرتے تھے اور بہت دن گزر جاتے تھے پھر بھی کچھ خبر نہ آتی تھی تو اہلیہ شیخ بختیار حضرت شیخ کے پاس ایک سیراۓ کی روٹی اور ایک واگنگ دودھ اور گھمی ملا کر لایا کرتی

تھی آپ لوگوں کو تقسیم کر دیتے تھے غرض جو شخص اپنی مراد پوچھتا اس سے لے لیتے تھے۔ اور اس کا نام تو شہ رکھ چھوڑا تھا۔ ایک روز اہلیہ شیخ بختیار خاںی آئی حضرت شیخ نے کہا کہ جلدی لاٹھانی منزل تک آگیا ہے اس نے عرض کی حضرت ہمارے ہاں تو آٹا نہیں ہے آپ نے فرمایا کہ آٹا نہیں ہے۔ تو بختیار بھی نہیں ہے انکا یہ کہنا تھا کہ ادھر بختیار چلت ہو گئے لوگوں نے یہ کرامت دیکھ کر وہیں قبر بنوائی اور پیر غیب کے نام سے مشہور کیا پس جس شخص کو کوئی شکل پیش آئے حضرت شیخ کا تو شہ دے مناسب یہ ہے کہ آپ کی اولاد کو دے ورنہ سجادہ نشین کو اور مگر یہ بھی نہ ہو تو اور کسی مرید کو دے چنانچہ حضرت شیخ سوائے مریدوں کے اور کسی دوسرے کونہ دیتے تھے۔ بعدہ حضرت شیخ عارف نے عام حکم دے دیا کہ جس محتاج کو چاہے دے انشاء اللہ تعالیٰ اسکی حاجت بہت جلد برآئیگی اور اگر یہ ممکن نہ ہو ایک درم کسی کو دے دے مگر بہتر سجادہ نشین کو دینا ہے تاکہ خانقاہ میں خرچ ہو جائے۔ اور حاجت برآنے سے پہلے دینا افضل ہے خیر اگر زبان سے اقرار بھی کرے یہ بھی اچھا ہے اور جس شخص کو حادثہ عظیم پیش آئے موافق وسعت کے دو تین گائے ذبح کرائے اور خانقاہ میں تقسیم کرے نجات پائیگا اور اگر اقرار کیا اور پھر پورا نہ کیا بلکہ میں بتتا ہو گا۔

فقط واللہ اعلم بالصواب والیہ المرجع والمآب

اب یہاں سے بعض حالات اور خوارق عادات جو حضرت شیخ العالم قدس سرہ سے صادر ہوئے ہیں۔ کتب معتبرہ اور ملفوظات سے استنباط کر کے ان اور اُراق میں لکھتا ہوں تاکہ لوگ بصر بصیرت افروز سے کامیاب اور بہرہ ور ہوں۔

درحقیقت جاذب جذبات جلال۔ ربوہ نفحات جمال، غواص بحر معانی، خورشید ولایت بے نقاب، ماہ ہدایت بے حجاب، غرق دریائے شہود، ذات مطلق قطب الاقطاب حضرت مخدوم العالم شیخ احمد عبد الحق صاحب تو شہ قدس سرہ، درد کشان بادہ توحید کے سرگردہ تھے۔ اور شان عظیم اور جان قوی اور ہمت بلند اور نفس قاطع رکھتے تھے۔ قہر اور لطف سے جو کچھ خیال میں آتا تھا اسی وقت ظہور پاتا تھا۔ آپ فضل الہی سے خلفاء حضرت شیخ جلال الدین کبیر الامالی پائی پتی میں سب سے زیادہ محبوب تھے۔ اور جو کچھ ریاضت اور مجاہدہ آپ نے کئے اس فرقہ میں دوسرے نے کم، ہی کئے ہونگے۔ یہاں تک کہ چھ مہینہ کامل قبر میں رہے۔ اور خداوند تعالیٰ سے خطاب عبد الحق کا پایا اور حیات ابدی حاصل کی اور خدا کی طرف سے بے واسطہ غیر کے بندگان مگر اہ کو بطریق الہام کے ہدایت کرنے پر مأمور ہوئے بعد ازاں مشاہدہ حق میں ایسے مستغرق ہوئے کہ کبھی چشم حق میں کو مراقبہ اور مشاہدہ سے نہ کھولتے تھے۔ مگر ہاں دو تین موقعوں پر تو ضرور آنکھ کھولتے تھے۔ جیسے بوقت نماز فرض اور تہجد یا ہدایت مردان یا تربیت طالبان ایسی جگہ پر البتہ متوجہ ہوتے تھے۔ جس وقت نماز کا وقت آتا تھا خادم لوگ تین مرتبہ حق حق حق با آواز بلند کہتے تھے تب آنکھ کھولتے تھے اور پوچھتے تھے کہ مجھے کیا کہتے ہو اس طرح نقل کرتے ہیں کہ اول حق میں

عالم لاہوت سے جروت میں اور دوسرے حق میں جروت سے ملکوت میں اور تیرے حق میں ملکوت
سے ناسوت میں تشریف لاتے تھے۔ اور پھر عالم فنا میں مستغرق ہو جاتے تھے تکرا حق سے آپ کی عالم
لاہوت سے ناسوت میں آنے کی وجہ یہ ہے کہ اسم حق آپ کی الفت اور محبت کا مبدہ ہے اور اسی اسم سے
آپ کو تجلی الہی حاصل ہوتی ہے یہ وجہ یہی کہ جب آواز حق مقید ناسوت سے سنتے تھے۔ مشاہدہ تنزیہ مطلق
سے شہود کی طرف درجہ اترتے چلتے آتے تھے۔ تاکہ مشاہدہ ^{تشییعی} اور تنزیہ کی معالذ حاصل
ہو۔ اور یہ مرتبہ انبیاء اور کمال اولیاء کا ہے کہ مثل حضرت مخدوم خداوت سے بڑھ گیا ہو الغرض آپ کو
اس قدر استغراق تھا کہ جب جمعہ کی نماز کو جاتے تھے تو خادم آگے آگے حق حق کہتے جایا کرتے تھے۔ اور
آپ قدم بقدم آواز کی طرف چلتے تھے۔ اگر خادم چپکارہ جاتا تھا تو آپ حیران کھڑے رہ جاتے تھے
اور آگے پچھے دیکھنے لگتے تھے۔ کسی بزرگ نے خوب لکھا ہے کہ

امست استیم کہ از خود خبری نہ
جز کوئے خرابات دگر سو گذری نہ

امداد حسنہ میں منقول ہے کہ اسم حق حضرت مخدوم اور آپ کے طالبوں اور مریدوں کی زبان پر ایسا جاری تھا کہ ہر دم ہر آن ہر سانس ہر قدم پر حق حق کے سوا کچھ نہ کہتے تھے یہاں تک کہ سلام علیک کی جگہ بھی منه سے حق حق نکل جاتا تھا اور چھینکنے کے وقت بھی الحمد للہ کی جگہ حق حق ہی کہہ دیتے تھے۔ اور ہر کام کے اول و آخر حق حق کہتے تھے۔ چنانچہ نماز کے اول و آخر بھی یہی طریق تھا جیسا کہ آج تک آپ کے مریدوں میں چلا آتا ہے۔ اور اس وجہ سے انکو حقانی اور حق گوبھی کہتے ہیں۔ انکا کھانا، پینا، بیٹھنا اٹھنا،

سونا، جاگنا سب حق ہی حق ہے اور اس میں لکھا ہے کہ جب عارف کی روح دریائے توحید میں غوطہ کھاتی ہے انانیت کم ہو جاتی ہے اور تنہا حق حق کہنا اختیار کرتی ہے۔ درحقیقت توحید کا معائنہ کرتی ہے اور اشیاء ہر دہ ہزار کی حقیقت کو ایک وجود واجب جانتی ہے اور آواز حق کی ہیبت سے حقیقت حق کو پہنچتی ہے اور لکھا ہے کہ اگر کوئی صاحب حال ہو حضرت مخدوم کی قبر سے سن دیکھے اب تک برابر حق حق کی آواز آتی ہے۔ اور اسی طرح اپنی ولایت طالب صادق کو تلقین فرماتے ہیں۔ اور صاحب اور ادھرنے لکھتا ہے کہ جب یہ فقیر کمال شوق اور طلب سے قصبه روڈی میں گیا اور آنحضرت کے روضہ کی زیارت سے مشرف ہوا اور تین روز برابر ذکر شغل میں مشغول رہا حق حق کی آواز کان میں آئی۔ سجادہ نشین شیخ حمید الدین نے فرمایا کہ بھائی تمہاری بہت اچھی قسمت ہے کہ آواز حق سے مشرف ہو گئے فقیر تعجب میں رہا وہ واعجب ولایت ہے کہ حیات اور ممات میں کچھ فرق ہی نہیں بعد ازاں شوق عشق نے اس فقیر پر غلبہ کیا ہے طاقت اور بے اختیار ہو گیا کہ یہ آواز کدھر سے آتی ہے۔ اسکا بھید کھلنا چاہیے خیر ایک روز ناگاہ عالم معاملہ میں حضرت مخدوم نے نہایت مہربانی کے ساتھ اپنی کلاہ مبارک میرے سر پر رکھی اور نکتہ حقیقت سے آگاہ کیا اور لکھا ہے کہ اگر کوئی شخص دائرہ حق کے تصور کی کہ حضرت مخدوم کا شغل خاص ہے مداومت کرے دل کا نور آفتاب کی طرح روشن ہو جائے اور اگر زیادہ مواطنیت کرے تو آفتاب سے بھی زیادہ چمکنے لگے اور اگر اس سے بڑھائے تو ہر ہر بال کی جڑ آفتاب سے زیادہ روشنی دے اور بدن میں ہزاروں آفتاب چمکتے نظر آنے لگیں بعدہ رتبہ فنا سے سرفراز ہو۔ اور نور الانوار کہ نور ذات بے کیف ہے طلوع

کرے اور نسبت نشیبی سافلہ کہ طالب کو لازم وقت ہے رہائی پائے اور بے اختیار زبان حال سے جاء
 الحق و زہق الباطل کا دم بھرے اور اس بیت کا ترانہ کرے بیت
 وجود مطلق را بہ ہر جا ہر زماں دیدم بہ ہر بوئے بہ ہر کوئے بہر مظہر عیاں دیدم
 اور اس دائرة حقی کی ابتداء ورزش میں چاروں طرف نور الہی نظر آنے لگتا ہے۔ اور دیکھنے والا اسی دائرة کو
 حق سمجھتا ہے۔ مگر یہ دائرة حق نہیں ہے بلکہ لباس نوری میں ظہور حق ہے اور اس دائرة کے شغل کا طریق یہ
 ہے کہ ایسی جگہ پر جا کر جہاں کسی کی آواز نہ آتی ہو۔ اسم حق کو بصورت مدور یعنی گول بر گز ردیان فرہ
 یا نیلگوں مثل جامہ تنگ دل میں تصور کرے اور تصور پر اتنی مداوت کرے کہ حق ظاہر ہو وے۔ مراد
 الاسرار میں لکھا ہے کہ سلسلہ خاندان چشت میں حضرت خواجہ ابو محمد چشتی اور حضرت خواجہ قطب الدین
 بختیار اوشی قدس اللہ اسرار ہما کے بعد مشاہدہ دائرة وجود مطلق اور نقطہ ذات حقیقتہ الحق میں اس طرح کا
 تحریر دائی اور استغراق دوامی والا آدمی حضرت شیخ المشائخ شیخ العالم کے برابر کوئی نہیں نظر آیا الطائف اثر فی
 میں حضرت گنج شکر سے نقل کرتے ہیں کہ تمام انبیاء اور خاص خاص اولیاء مقام تحریر میں ہوئے ہیں۔ اس
 لئے حضرت رسول پناہی صلی اللہ علیہ وسلم نے اس دعا کا اور دکر لیا تھا اللهم زدنی تحریراً پس یہ مرتبہ خاص
 صاحب قاب قوسین اواد نے کا اور شہ ہے۔ چنانچہ فرمایا لی مع الله وقت لا یسعنی فیه ملک
 مقرب ولا نبی مرسل العلماء ورثتہ الانبیاء یہی مقام ہے جسکو اکثر صوفی مقام کہتے ہیں بلکہ
 احوال جو محض مواہب ہے نہ مکاسب کیونکہ صاحب کشف المحوب اور صوفیوں کے نزدیک اہل فتاویٰ جو کچھ

کب سے دیکھے گا اس کو مقامات کہیں گے۔ اور جو کچھ مواہبہت سے دیکھے گا اسے احوالات ذاتیہ پس یقیناً معلوم ہوا کہ وراشت خاتم الانبیاء صلوات اللہ علیہ جو مشہود احادیث عالم کثرت میں ہے عین مواہبہت ہے نہ مکاسب الغرض حضرت مخدوم کا سلسلہ چند واسطوں سے حضرت امیر المؤمنین عمر بن الخطاب رضی اللہ عنہ تک پہنچتا ہے۔ اور آپ کے جدا مجد حضرت شیخ داؤد خاص حضرت عمر رضی اللہ عنہ کی اولاد میں سے ہیں۔ معذور ہو کر چند آدمی کنبے کے ہلاکو خان کے حادثہ میں ولایت بخش سے ہندوستان میں تشریف لائے اور سلطان علاؤ الدین بخاری باشا نہایت عزت سے پیش آیا اور ان کا وظیفہ مقرر کر کے صوبہ دار ملک اودھ کو لکھا کہ ان کے اہل و عیال کی پرورش بخوبی کرے اور حضرت شیخ نے شہر اودھ کے قریب قصبه روڈی میں سکونت اختیار کی اور شیخ داؤد بڑے عظیم القدر اور حسب و نسب میں مختار تھے حضرت شیخ نصیر الدین چراغ دہلی سے بیعت تھے۔ انہیں سے تعلیم اور تربیت پائی اور واصل حق ہوئے مگر اپنے کمال کو پوشیدہ رکھتے تھے۔ مزار آپ کا قصبه روڈی میں ہے بالکل غریبانہ چنانچہ اب تک ظاہر نہیں ہوا آپ نے ایک لڑکا عمر بن داؤد اپنا یادگار چھوڑا یہ بھی پاکیزہ سیرت مشائخانہ صورت تھے ان کا مرقد بھی اپنے والد کے پاس ہی ہے۔ اور ان سے دو لڑکے ہوئے ایک شیخ تقی الدین دوسرے حضرت مخدوم شیخ احمد صاحب رحمۃ اللہ علیہ شیخ تقی الدین روڈی سے دہلی چلے آئے حضرت شیخ نے وہیں سکونت اختیار کی اور آپ کے کمال کی شہرت دشت وبر میں پہنچی تو شہ آپ کا تیر بہدف اور حل مشکلات اور خانہ تریاق اکبر ہوا جو مرتبہ فنا فی اللہ کا آپ کو حاصل تھا دوسرے کو کب میسر ہو سکتا ہے۔ زندگی کی حالت میں چھ مہینہ

قبر میں رہے اور نومہینہ ایسے دریا میں رہے جس میں ہر وقت موجیں آتی رہتی تھیں اور تمام جانور دریائی آپ کے محافظ رہے۔ بعد نومہینہ کے حضرت رسول ﷺ اور حضرت علی کرم اللہ وجہہ اور حضرت امام حسن اور امام حسین رضی اللہ عنہما تشریف لائے اور دریا سے نکال کر فرمایا کہ اے شیخ احمد عبد الحق تیری عبادت درگاہ الہی میں قبول ہو گئی اور تو محبوبان الہی میں داخل ہو گیا اور حضرت علی کرم اللہ وجہہ کو ارشاد فرمایا کہ آپ اسکو دعاۓ حیدری تعلیم کیجیئے۔ حضرت علی کرم اللہ وجہہ نے حضرت کے فرمانے کے موافق دعاۓ حیدری لفظ بلفظ یاد فرمائی۔ اور یہ دعا آج تک اس خاندان میں باقی ہے جو کوئی آتا ہے صاحب سجادہ سے اجازت لیکر ورد کرتا ہے اور فیض ظاہری اور باطنی حاصل کرتا ہے۔ خدا شاہد ہے کہ جو تحریر اور استغراق دائرہ وجود مطلق اور نقطہ ذات حقیقتہ الحق کے مشاہدہ میں حضرت شیخ کو حاصل ہوا ہے۔ کسی کو نہیں ہوا شیخ عبدالستار سہارنپوری اپنے ذخیرہ میں لکھتے ہیں کہ بعد رحلت صاحب توشہ حضرت شیخ عبد الحق ہنونت رائے مہاجن قصبه ردولی کا رہنے والا جو آپ سے بڑا اعتقاد رکھتا تھا جب مرنے کے قریب ہوا آپ کے دروازہ پر آیا اور آپ کے مزار کی مٹی منه پر ملی اس وقت پیاس لگی اور پانی مانگا اس کے وارثوں نے نہ پلایا اس نے کہا کہ اگر مجھے عزیز رکھتے ہو تو حضرت کی حوض کا پانی لا کر پلا وارث اسکے مجبوراً پانی لے گئے اس نے پیا اور کلمہ طیب لا الہ الا اللہ محمد رسول اللہ کہہ کر جان بحق ہوا۔ سب لوگ اس حال سے حیران ہوئے اور حسب معمول جنگل میں لے جا کر اسکی لاش کو جلانا چاہا مگر جب کسی طرح نہ جلی تو ناچار ہو کر دفن کیا۔ حضرت شیخ محب اللہ الہ آبادی اپنے ذخیرہ موسی العارفین میں لکھتے ہیں کہ

ایک روز حضرت شیخ نے تمام لوگوں میں فرمایا کہ مجھے خدا نے ان لوگوں کی جو مجھ سے مرید ہونگے ایک فہرست لکھ دی ہے کہ اور یہ بھی فرمایا کہ قسم ہے کہ میری حمایت مرید کے حق میں مثل آسمان کے ہے زمین پر اور قسم ہے جب تک میرے دوست اور مرید جنت میں نہ داخل ہونگے کبھی جنت میں نہ جاؤ نگا اگر میرا مرید مشرق میں ہو اور میں مغرب میں ہوں تو بھی ضرر نہ پہنچنے دونگا۔ شعر

ہر کرایا رتوئی زار نگر دد ہر گز
چونکہ غنم خوار توئی خوار نگر دد ہر گز

کتاب جامع السلاسل میں لکھا ہے کہ شیخ نے تمیں برس کامل تکیہ پر سنبھالیں رکھا یعنی لیٹے نہیں اور تمام عمر ایک خرقہ میں بسر کی جہاں سے پھٹ جاتا تھا پیوند لگا لیتے تھے ایک روز عین سماع میں بیٹھے بیٹھے غائب ہو گئے اور تھوڑی دیر میں وہیں بیٹھے نظر آئے۔ ایک بزرگ نے سوال کیا کہ کیوں حضرت آپ محفل میں سے کیوں کر غائب ہو گئے ہمیں تو نظر بھی نہ تھی آپ نے فرمایا کہ جب تک حکم نہ ہو گا نہ کہوں گا دوسرے روز وہ بزرگ پھر آئے اور پوچھا آپ نے فرمایا کہ خدا تعالیٰ کا ایک مقام نور اسود ہے ہر سالک اس جگہ نہیں پہنچ سکتا مگر حالت سمع میں البتہ پہنچ سکتا ہے۔ اور جب صاحب سمع اس جگہ پہنچتا ہے تو خلق ت کی نظر سے غائب ہو جاتا ہے حالانکہ وہ وہیں بیٹھا ہوا ہوتا ہے۔ مگر معشوق اسکو اپنی محبت میں کھینچ کر اپنے لباس میں کر لیتا ہے۔ اور آپ بھی محبوب جیسے ستارہ شعاع آفتاب میں پوشیدہ ہوتا ہے چھپا رہتا ہے۔ اور اس حال میں اس کو سوائے محبوب حقیقی یا عارف کامل کے کوئی نہیں دیکھ سکتا۔ اور لکھا ہے کہ جس وقت آپ سماع میں ہوتے تھے دونوں آنکھیں ہوا پر رکھتے تھے۔ کبھی رو تے تھے۔ اور

کبھی ہنتے تھے ایک دفعہ ایک درویش نے پوچھا کہ حضرت کیا وجہ ہے کہ آپ حالت سماع میں روتے ہیں اور سب کو رولاتے ہیں اور ہنستے ہیں اور سب کو ہنستے ہیں اور آپ کارنگ سرخ ہو جاتا ہے فرمایا کہ جب اہل سماع ذات باری کو صفاتِ جمال کے ساتھ مشاہدہ کرتا ہے اور لطف اور عنایات بہت دیکھتا ہے تو متسم ہوتا ہے۔ اور صفتِ جلال کا مشاہدہ کرتا ہے۔ تو رنگ زرد ہو جاتا ہے اور رونے لگتا ہے منقول ہے کہ ایک مرتبہ بارش ہوئی قصبهِ ردولی والے حضرت مخدوم کی خدمت میں آئے حضرت نے فرمایا کہ قوال حاضر ہوں۔ مخلص کو بلا یا سماع کرنے لگے مخلص نے بعض فقراء کے وسیلہ سے عرض کی کہ خادم بھی سماع میں حاضر ہونا چاہتا ہے۔ آپ نے فرمایا کہ اگر تم آؤ گے تو کچھ اثر نہ ہو گا۔ مینہ کس طرح بر سے گا تم کو مناسب ہے کہ تم اطمینان سے لطفِ الہی کے منتظر بیٹھے رہو۔ مخلص حسب الارشاد اپنے گھر گیا۔ آپ نے درکاہِ الہی میں گریہ کیا اور فیضانِ الہی نازل ہوئے اور حضرت مینہ بھی آپنے خلق کو اطمینان کلی حاصل ہوا اور تحفہ المتقین میں لکھا ہے کہ ایک دفعہ حضرت مخدوم لڑکپن میں دایہ کی گود میں سے اڑ کر آفتاب پر سیما بکی طرح لوٹنے لگے۔ دایہ کو اس حال سے دہشت ہوئی اور جدا ہی سے زار زار رونے لگی ناگاہ آپ پھر گود میں آپڑے اور آپ نے اس سے کچھ فرمایا مگر وہ نہ سمجھی اور ان کی والدہ سے اس کا ذکر نہ کیا کہ خدا جانے اس راز کے افشا کرنے میں میرا کیا حال ہو۔ ذخیرہ شیخ محب اللہ اللہ آبادی میں لکھا ہے کہ حضرت شیخ نے چند مرتبہ کئی آدمی قم باذن اللہ کہہ کر زندہ کیئے شور ہو گیا کہ شیخ احمد مردوں کو زندہ کر دیتے ہیں آپ وہاں سے روپوش ہو کر بھکر میں آئے اور اس کام سے توبہ کی۔ منقول ہے کہ

حضرت شیخ جلال الدین پانی پئی نے آپ سے فرمایا کہ میں حیات و ممات میں تمہارے کمال کی انتہا ہی نہیں دیکھتا۔ اسیری کے وقت میں میرے فرزندوں کی دستگیری کرنا آپ نے فرزندوں کو وصیت کی کہ اسیری کے وقت میں تمہاری دستگیری کو شیخ احمد عبد الحق ردو لوی کافی ہے پھر حضرت شیخ جلال الدین کی وفات کے بعد حضرت شیخ پانی پت پہنچے۔ اور پیر کے فرمانے کے موافق آپ کے فرزندوں اور صاحب سجادہ کو تعلیم اور تربیت کی اور فرمایا کہ اگر میں نہ آتا تو مخدوم زادے ایسے ہی رہ جاتے۔ پس آج تک حضرت مخدوم جلال کی اولاد حضرت شیخ کے سلسلہ میں بیعت ہوتی چلی آتی ہے۔ اور خوارقات حضرت مخدوم جلال میں حضرت شیخ کے وجود کے سوا کوئی شے بہتر نہیں ہے۔ انتقال کے وقت حضرت مخدوم جلال نے اپنا خرقہ اور اسباب خواجہ شبیل کو دے کر کہہ یا تھا کہ یہ امانت شیخ تک پہنچا دینا۔ بعد چند روز کے جب حضرت شیخ پانی پت میں آئے خواجہ شبیل نے امانت سپرد کی شیخ نے یہ سب لیکر پہن لیا۔ اور بعد ازاں اپنی طرف سے خواجہ شبیل کو عطا فرمایا اور تعلیم و تلقین کر کے مرتبہ تکمیل کو پہنچا دیا۔ پھر وطن میں

تشریف لائے فقط تمت

تحفۃ المؤمنین میں لکھا ہے کہ ولی کی ولایت چالیس برس تک رہتی ہے۔ اور خدا نے حضرت شیخ کو ولایت دوامی عنایت فرمائی تھی۔ کہ قیامت تک قائم رہے گی۔ اور سلسلہ تو آپ کا قیامت تک یومانی یوماً جاری رہیگا۔ اور ترقی پائیگا اور معاملہ شیخ کا زندوں مردوں کے ساتھ برابر ہے۔ قطب عالم بندگی حضرت شیخ

عبدالقدوس گنگوہی رحمۃ اللہ علیہ فرماتے ہیں کہ ایک دفعہ جمعرات کے دن بہت سے آدمیوں کے سامنے آپ کا مزار شق ہوا اور حضرت مجسم ظاہر ہوئے اور میرا ہاتھ پکڑ کر ارشاد فرمایا کہ عبدالقدوس میں نے تجھو خدا تک پہنچا دیا جا اپنے کار و بار میں مشغول ہو۔ سبحان اللہ کیا اچھی ولایت ہے۔

نقل ہے کہ ایک روز حضرت مخدوم شراب وحدت میں سرمست اور سرشار بیٹھے تھے۔ ایک برات آراستہ و پیراستہ آپ کے سامنے سے گزری اتفاقاً آپ کی نظر جلال جو پڑی سب جل کرو ہیں ڈھیر ہو گئے۔ تھوڑی دیر کے بعد آپ کو افاقہ ہوا تو لوگوں نے اس حال سے اطلاع دی آپ نے اس خاک پر جمال کی نظر کی اور تمام لوگ زندہ ہو کر چلے گئے۔ شیخ عبدالستار سہارنپوری اپنے ملفونات میں لکھتے ہیں کہ ایک دفعہ جمعرات کو آپ کے مزار پر مجمع تھا۔ شیخ عبدالقدوس ”بھی چبوترہ کے قریب بیٹھے تھے ناگاہ آپ کا مزار شق ہوا اور حضرت شیخ اسی جسم سے باہر تشریف لائے۔ اور چبوترہ پر بیٹھے اور قطب عالم کی طرف دیکھ کر فرمایا

شعر

من آیم بجان گرتو آئی زتن
مرا زندہ پندر چوں خویشین

حضرت قطب عالم کو اس بات سے لرزہ آیا اور بے اختیار شیخ کے پاؤں پر گر پڑے حضرت شیخ نے شفقت سے آپ کا ہاتھ پکڑ کر فرمایا کہ میں نے تجھ کو خدا تک پہنچا دیا چنانچہ اس حال کو تمام آدمیوں نے دیکھا اور ایسے خوارق عادات سوائے حضرت مخدوم کے کسی ولی سے ظاہر نہیں ہوئے اور خصوصاً مرنے کے بعد قبر میں نکل کر مجمع عام میں لوگوں کو بیعت کرنا کسی سے ظاہر نہیں ہوا ذالک فضل الله یوتیہ من یشاء

الدر المكنون ترجمہ انوار العیون از حضرت شاہ عبدالقدوس گنگوہی رحمة الله عليه

حسب فرماش: جناب زیر احمد گزاری

سیکٹر جی ۲۹ ۳۶۳ شریٹ اسلام آباد

فون ۰۳۰۰-۸۵۳۹۹۲۷ ۲۲۶۱۷۰۸

گدائے شاہ جیلائی... عبدالرشید قادری بخاری ... ۵ رمضان المبارک ۱۴۲۳ھ

Marfat.com

دلدادگانِ تصوف کے لئے
دنیاۓ تصوف کی مشہور زمانہ اور نادر روزگار تصنیف لطیف

کنج اسرار

منسوب به

خواجہ خواجہ گان سید معین الدین اجمیری چشتیؒ

یہ کتاب پہلی دفعہ اردو زبان میں ترجمہ ہو کر جلد شائع ہو رہی ہے

زیراہتمام: زبیر احمد گلزاری، اسلام آباد

اپنے موضوع پر سلسلہ شطاریہ کی معرکتہ آلا را کتاب

لطائف غنیمیہ

تصنیف لطیف

حضرت محمد غوث گوالیاری شطاریؒ

شرح شاہ عناست قادری شطاریؒ

زیراہتمام: زبیر احمد گلزاری، اسلام آباد